



Gabra tal-ġurisprudenza

KONKLUŻJONIJIET TAL-AVUKATA ĠENERALI ĊAPETA

ipprezentati fis-17 ta' Novembru 2022¹

Kawża C-123/21 P

Changmao Biochemical Engineering Co. Ltd

vs

Il-Kummissjoni Ewropea

“Appell – Dumping – Determinazzjoni tal-valur normali – Metodoloġija tal-“pajjiż analogu” – Artikolu 2(7) tar-Regolament (UE) 2016/1036 – Artikolu 15 tal-Protokoll ta' Adeżjoni taċ-Ċina għall-WTO – Setgħa ta' sħarriġ ġudizzjarju – Nakajima vs Il-Kunsill”

I. Introduzzjoni

1. Din il-kawża tikkonċerna appell ipprezentat minn Changmao Biochemical Engineering Co. Ltd (iktar 'il quddiem l-“appellanti”) fejn din tal-aħħar titlob lill-Qorti tal-Ġustizzja tannulla s-sentenza tal-Qorti Ġenerali tas-16 ta' Diċembru 2020, T-541/18 fl-ismijiet Changmao Biochemical Engineering vs Il-Kummissjoni² (iktar 'il quddiem is-“sentenza appellata”). Permezz ta' din is-sentenza, il-Qorti Ġenerali ċaħdet ir-rikors tal-appellanti għall-annullament tar-Regolament ta' Implimentazzjoni (UE) 2018/921 (iktar 'il quddiem ir-“Regolament ikkontestat”³), li jimponi dazji antidumping fuq l-esportazzjonijiet mill-appellanti ta' aċidu tartariku miċ-Ċina.

2. Fil-parti tal-appell li hija ta' interess għal dawn il-konklużjonijiet⁴, l-appellanti fil-fatt tikkontesta l-konstatazzjoni tal-Qorti Ġenerali li hija ma setgħetx tistħarreg il-legalità tal-Artikolu 2(7) tar-Regolament (UE) 2016/1036 (iktar 'il quddiem ir-“Regolament Bażiku”⁵), fid-dawl tal-Ftehimiet tal-Organizzazzjoni Dinjija tal-Kummerċ (il-WTO), u iktar speċifikament tal-Artikolu 15 tal-Protokoll ta' Adeżjoni taċ-Ċina għall-WTO⁶ (iktar 'il quddiem il-“Protokoll ta'

¹ Lingwa oriġinali: l-Ingliż.

² Sentenza tas-16 ta' Diċembru 2020, Changmao Biochemical Engineering vs Il-Kummissjoni (T-541/18, mhux ippubblikata, EU:T:2020:605).

³ Regolament ta' Implimentazzjoni tal-Kummissjoni (UE) 2018/921 tat-28 ta' Ġunju 2018 li jimponi dazju antidumping definittiv fuq l-importazzjonijiet ta' aċidu tartariku li joriġinaw mir-Repubblika tal-Poplu taċ-Ċina wara riezami tal-iskadenza skont l-Artikolu 11(2) tar-Regolament (UE) 2016/1036 tal-Parlament Ewropew u tal-Kunsill (ĠU 2018, L 164, p. 14).

⁴ Il-Qorti tal-Ġustizzja talbet li l-konklużjonijiet tiegħi jiffokaw biss fuq l-ewwel aggravju.

⁵ Regolament tal-Parlament Ewropew u tal-Kunsill tat-8 ta' Ġunju 2016 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Unjoni Ewropea (kodifikazzjoni) (ĠU 2016, L 176, p. 21).

⁶ L-Organizzazzjoni Dinjija tal-Kummerċ, Protokoll ta' Adeżjoni tar-Repubblika Popolari taċ-Ċina għall-WTO (WT/L/432, 23 ta' Novembru 2001).

Adeżjoni”). Dan l-appell għaldaqstant iqajjem mistoqsijiet importanti fir-rigward tal-limiti tas-setgħa tal-Qorti tal-Ġustizzja fl-istħarriġ għudizzjarju tal-atti tal-istituzzjonijiet tal-Unjoni Ewropea fid-dawl tad-dritt tal-WTO.

II. Sfond tat-tilwima

3. Fis-7 ta' Diċembru 1995, il-Gvern Ċiniż applika għall-adeżjoni mal-Ftehim li jstabbilixxi l-WTO, abbażi tal-Artikolu XII tal-istess ftehim. Fl-istess jum, gie stabbilit Grupp ta' Hidma ta' Adeżjoni mal-WTO sabiex jintlaħaq ftehim dwar termini ta' adeżjoni aċċettabbli għaċ-Ċina u għall-Membri kollha tal-WTO. Il-Kummissjoni Ewropea, f'isem l-Unjoni Ewropea u l-Istati Membri tagħha, hadet sehem f'dawn in-negozjati.

4. Fl-1 ta' Diċembru 2001, iċ-Ċina ssieħbet mal-WTO. Bħala parti mill-proċess ta' adeżjoni tiegħu, dan il-pajjiż qabel ma' sensiela ta' impenji, li huma inkorporati fil-Protokoll ta' Adeżjoni. Fost aspetti oħra, dan il-protokoll jipprevedi sistema għall-kalkolu tal-valur normali fl-investigazzjonijiet antidumping li huwa differenti mir-regoli li jinsabu fil-Ftehim Antidumping tal-WTO (iktar 'il quddiem il-“FAD”).

5. B'mod iktar speċifiku, l-Artikolu 15(a) tal-Protokoll ta' Adeżjoni fih regoli dwar id-determinazzjoni tal-valur normali fi proċedimenti antidumping li jippermettu lill-awtorità investigattiva ta' membru tal-WTO li tagħmel użu minn metodoloġija li ma hijiex ibbażata fuq paragun strett mal-prezzijiet u l-ispejjeż domestiċi Ċiniżi. L-użu ta' din il-metodoloġija huwa importanti fil-prattika, peress li dan ifisser li l-prezzijiet u l-ispejjeż ta' produttur Ċiniż jistgħu jiġu injorati mill-awtorità investigattiva, u b'hekk ma tingħatax stampa preċiża tal-valur normali attwali tal-prodott ikkonċernat.

6. Madankollu, bis-saħħa tal-Artikolu 15(d) tal-Protokoll ta' Adeżjoni, parti minn din is-sistema kellha tiskadi 15-il sena wara d-data ta' adeżjoni taċ-Ċina mal-WTO. Dan il-jum kien il-11 ta' Diċembru 2016.

7. Fid-19 ta' April 2017, u għalhekk, kif inhu paċifiku bejn il-partijiet, wara l-iskadenza tal-perijodu ta' 15-il sena stipulat fil-Protokoll ta' Adeżjoni⁷, il-Kummissjoni ppubblikat notifika ta' bidu ta' rieżami ta' skadenza tal-miżuri antidumping applikabbli għall-importazzjonijiet tal-aċidu tartariku li joriġina miċ-Ċina⁸.

8. F'din in-notifika, il-Kummissjoni informat lill-partijiet interessati li, bl-applikazzjoni tal-Artikolu 2(7)(a) tar-Regolament Bażiku, il-valur normali jiġi ddeterminat bl-użu tal-metodoloġija msejja tal-“pajjiż analogu”⁹. L-użu ta' din il-metodoloġija kien possibbli f'dik l-investigazzjoni minħabba l-klassifikazzjoni statutorja taċ-Ċina, fl-Artikolu 2(7)(b) tar-Regolament Bażiku, flimkien ma' “kull pajjiż li ma jkollux ekonomija tas-suq u li jkun membru tal-WTO”.

⁷ Għandu jiġi nnotat li filwaqt li, waqt is-seduta, il-partijiet kollha qablu li l-investigazzjoni nbdiet wara l-iskadenza tal-perijodu ta' 15-il sena stipulat fil-Protokoll ta' Adeżjoni, ma kien hemm ebda linja ċara ta' argumentazzjoni dwar l-effetti ta' din l-iskadenza, lanqas fost l-istituzzjonijiet tal-Unjoni.

⁸ Notifika ta' bidu ta' rieżami ta' skadenza tal-miżuri antidumping applikabbli għall-importazzjonijiet tal-aċidu tartariku li joriġina mir-Repubblika tal-Poplu taċ-Ċina (ĠU 2017, C 122, p. 8).

⁹ Notifika ta' bidu ta' rieżami ta' skadenza tal-miżuri antidumping applikabbli għall-importazzjonijiet tal-aċidu tartariku li joriġina mir-Repubblika tal-Poplu taċ-Ċina, punt 5.2.2.

9. Fil-prattika, l-użu tal-metodoloġija tal-“pajjiż analogu” jippermetti li l-valur normali tal-importazzjonijiet jiġi kkalkolat abbażi tal-prezzijiet f’pajjiż b’ekonomija tas-suq xierqa u mhux abbażi ta’ prezzijiet u spejjeż domestiċi fil-pajjiż esportatur, li l-prezzijiet u l-ispejjeż tiegħu jitqiesu li ma ġewx stabbiliti b’hal sugġetti għal kundizzjonijiet tal-ekonomija tas-suq¹⁰. Din il-metodoloġija hija meħtieġa taħt l-Artikolu 2(7)(b) tar-Regolament Bażiku, sakemm il-produtturi sugġetti għall-investigazzjoni ma jkunux f’pożizzjoni li juru li l-kundizzjonijiet tal-ekonomija tas-suq jipprevalu fir-rigward tal-manifattura u l-bejgħ tagħhom tal-prodott inkwistjoni. Il-metodoloġija tal-“pajjiż analogu” għalhekk hija differenti mill-metodoloġija standard, li tinsab fl-Artikolu 2(1) sa (6) tar-Regolament Bażiku, li skontha l-valur normali huwa kkalkolat abbażi tal-prezzijiet u l-ispejjeż domestiċi fil-pajjiż esportatur.

10. Il-Kummissjoni informat lill-appellanti, lill-produtturi esportaturi l-oħra fiċ-Ċina, kif ukoll lill-Gvern Ċiniż bil-bidu ta’ dan ir-rieżami tal-iskadenza u bl-intenzjoni tagħha li tirrikorri għall-metodoloġija li tinsab fl-Artikolu 2(7)(a) tar-Regolament Bażiku. L-ebda waħda minn dawn il-partijiet ma kkooperat f’dan ir-rieżami.

11. Fit-28 ta’ Ġunju 2018, il-Kummissjoni adottat ir-Regolament ikkontestat, filwaqt li żammet fis-seħh id-dazji antidumping¹¹. Fir-rigward tal-eżistenza tad-dumping, il-Kummissjoni kkalkolat il-valur normali skont l-Artikolu 2(7)(a) tar-Regolament Bażiku¹².

III. Rikors quddiem il-Qorti Ġenerali

12. B’rikors tat-12 ta’ Settembru 2018, l-appellanti ressqet azzjoni għall-annullament tar-Regolament ikkontestat quddiem il-Qorti Ġenerali. Fost argumenti oħra, l-appellanti, essenzjalment, sostniet li l-valur normali għall-importazzjonijiet tal-aċidu tartariku tagħha kellu jiġi kkalkolat abbażi tal-Artikolu 2(1) sa (6) tar-Regolament Bażiku, peress li l-Artikolu 2(7)(b) tiegħu (u għalhekk l-użu tal-metodoloġija tal-“pajjiż analogu” li tinsab fl-Artikolu 2(7)(a)) ma baqax applikabbli għall-importazzjonijiet miċ-Ċina wara l-iskadenza tal-perijodu ta’ 15-il sena li jinsab fl-Artikolu 15(d) tal-Protokoll ta’ Adeżjoni.

13. L-argument kien għalhekk li, peress li jmur kontra l-Protokoll ta’ Adeżjoni, l-Artikolu 2(7)(b) tar-Regolament Bażiku ma setax jiġi applikat għall-importazzjonijiet miċ-Ċina wara l-11 ta’ Dicembru 2016. Għalhekk, l-appellanti tallega li l-Kummissjoni ma setgħetx tirrikorri għall-metodoloġija tal-“pajjiż analogu” għaliex “ma kellhiex bażi legali għall-applikazzjoni tal-Artikolu 2(7)” fl-investigazzjoni sottostanti.

14. Fis-16 ta’ Dicembru 2020, il-Qorti Ġenerali tat is-sentenza appellata. Hija fakkret li “minħabba n-natura u l-għan tagħhom, il-ftehimiet tal-WTO ma humiex, fil-prinċipju, fost ir-regoli li fid-dawl tagħhom tista’ tiġi mistharrġa l-legalità tal-miżuri adottati mill-istituzzjonijiet tal-Unjoni”¹³.

¹⁰ Dwar il-problemi prattiċi tal-applikazzjoni tal-metodoloġija tal-“pajjiż analogu”, ara Zang, M.Q., “The WTO contingent trade instruments against China: what does accession bring?”, *International and Comparative Law Quarterly*, Vol. 58, 2009, p. 321 sa 351, p. 326 sa 330.

¹¹ Regolament ikkontestat, premessa 181.

¹² *Ibid.*, premessa 45.

¹³ Sentenza appellata, punt 58.

15. L-appellanti ma tikkontestax din il-konstatazzjoni “fil-prinċipju”. Minflok, hija ssostni li s-sitwazzjoni tagħha hija koperta minn dik li tirreferi għaliha bħala l-“ewwel eċċezzjoni” għar-regola msemmija qabel, kif żviluppata fis-sentenza tal-Qorti tal-Ġustizzja f’Nakajima¹⁴.

16. Fis-sentenza appellata, il-Qorti Ġenerali rrikonoxxiet l-eżistenza fil-ġurisprudenza ta’ żewġ sitwazzjonijiet li fihom l-istħarriġ tal-legalità ta’ miżura tal-Unjoni fid-dawl tal-ftehimiet tal-WTO kien meqjus possibbli. L-ewwel hija fejn “l-Unjoni Ewropea kellha l-intenzjoni li timplimenta obbligu partikolari assunt fil-kuntest ta’ dawn il-ftehimiet”¹⁵ (kif kien irrikonoxxut li kien il-każ fis-sitwazzjoni li fuqha hija bbażata s-sentenza Nakajima) u t-tieni hija “fejn il-miżura tal-Unjoni inkwistjoni tirreferi esplicitament għal dispożizzjonijiet speċifiċi ta’ dawn il-ftehimiet”¹⁶ (kif inhu l-każ fiċ-ċirkustanzi li jirriżultaw fis-sentenza Fediol, iċċitata iktar ’il fuq)¹⁷.

17. L-inapplicabbiltà tas-sentenza Fediol ma ġietx ikkontestata mill-appellanti, minhabba l-fatt li l-atti tal-Unjoni inkwistjoni ma jirreferux espressament għad-dritt tal-WTO.

18. Billi bbażat ruħha fuq is-sentenza Rusal Armenal¹⁸, il-Qorti Ġenerali kkonstatat li Nakajima ma kinitx applikabbli peress li l-Artikolu 2(7) tar-Regolament Bażiku huwa r-riżultat tal-intenzjoni tal-leġiżlatur li jintroduċi “sistema speċjali li tistabbilixxi regoli fid-dettall dwar il-kalkolu tal-valur normali fir-rigward ta’ importazzjonijiet minn pajjiżi li ma għandhomx ekonomija tas-suq, inkluża r-Repubblika Popolari taċ-Ċina”¹⁹.

19. Sussidjarjament, quddiem il-Qorti Ġenerali, l-appellanti qajmet it-tieni argument, li skontu, f’każ li Nakajima ma tapplikax, l-appellanti għandha tkun tista’ tibbenefika mit-“tiolet eċċezzjoni”²⁰. L-appellanti sostniet li għandha tkun tista’ “tibbaża ruħha direttament fuq id-dispożizzjonijiet ta’ ftehim internazzjonali, [...] meta l-ftehim internazzjonali inkwistjoni jippermetti deroga mir-regola ġenerali u d-dritt tal-Unjoni jagħmel użu minn din is-setgħa, bħal fil-każ prezenti”²¹. Il-Qorti Ġenerali ċaħdet din l-argumentazzjoni, l-ewwel, peress li ma sabitx li kienet differenti mis-sitwazzjoni prezenti f’Nakajima, u, it-tieni, għaliex ma kkunsidratx li kien xieraq li tirrikonoxxi l-eżistenza ta’ tali sitwazzjoni “ġdida”²².

20. Konsegwentement, il-Qorti Ġenerali ddeċidiet li l-appellanti ma setgħetx tinwoka l-Protokoll ta’ Adeżjoni biex togġezzjona għall-applikazzjoni tal-Artikolu 2(7) tar-Regolament Bażiku²³. Abbażi ta’ dan, *inter alia*, il-Qorti Ġenerali ċaħdet ir-rikors tal-appellanti.

¹⁴ Sentenza tas-7 ta’ Mejju 1991, Nakajima vs Il-Kunsill (C-69/89, EU:C:1991:186, punti 29 sa 32; iktar ’il quddiem “Nakajima”), għalkemm wiehed jista’ jargumenta li l-fehim attwali ta’ Nakajima huwa bbażat fuq id-dikjarazzjoni mill-ġdid ta’ din is-sentenza fis-sentenza tal-5 ta’ Ottubru 1994, Il-Ġermanja vs Il-Kunsill (C-280/93, EU:C:1994:367, punt 111).

¹⁵ Sentenza appellata, punt 60.

¹⁶ *Ibid.*

¹⁷ Sentenza tat-22 ta’ Ġunju 1989, Fediol vs Il-Kummissjoni (70/87, EU:C:1989:254, punti 19 sa 23; iktar ’il quddiem “Fediol”) (f’din il-kawża att tal-Unjoni kien jirreferi esplicitament għal regoli tad-dritt internazzjonali bbażati fuq il-ftehim Ġenerali dwar it-Tariffi u l-Kummerċ (iktar ’il quddiem il-“GATT”) għal liema raġuni l-Qorti tal-Ġustizzja kkunsidrat li tista’ teżerċita s-setgħa tagħha li tinterpreta dispożizzjonijiet rilevanti tal-GATT).

¹⁸ Sentenza tas-16 ta’ Lulju 2015, Il-Kummissjoni vs Rusal Armenal (C-21/14 P, EU:C:2015:494; iktar ’il quddiem “Rusal Armenal”).

¹⁹ Sentenza appellata, punt 65.

²⁰ L-appellanti rreferiet għas-sitwazzjoni kif kienet teżisti f’Nakajima bħala l-ewwel eċċezzjoni u għas-sitwazzjoni kif kienet teżisti f’Fediol bħala t-tieni eċċezzjoni. Dwar l-użu hażin tal-kelma “eċċezzjoni” fir-rigward ta’ Nakajima u Fediol, ara l-punt 46 *et seq.* ta’ dawn il-konkluzjonijiet.

²¹ Sentenza appellata, punt 74.

²² *Ibid.*

²³ Sentenza appellata, punt 67.

IV. Proċedura quddiem il-Qorti tal-Ġustizzja

21. Fl-appell tagħha quddiem il-Qorti tal-Ġustizzja, ipprezentat fis-26 ta' Frar 2021, l-appellanti titlob lill-Qorti tal-Ġustizzja tannulla s-sentenza appellata; tilqa' t-talbiet tagħha mressqa quddiem il-Qorti Ġenerali u tannulla r-Regolament ikkontestat sa fejn jirrigwarda lill-appellanti; u tordna lill-Kummissjoni u lil Distillerie Bonollo SpA; Industria Chimica Valenzana (ICV) SpA; u Caviro Distillerie Srl (iktar 'il quddiem l-“intervenjenti”) iħallsu l-ispejjeż tal-appellanti ta' dan l-appell kif ukoll dawk tal-Kawża T-541/18.

22. L-ewwel aggravju huwa dirett prinċipalment kontra tliet punti tas-sentenza appellata. Dawn huma, rispettivament, il-punt 64 (li jiċhad l-applikabbiltà tas-sentenza Nakajima għas-sitwazzjoni preżenti); il-punt 65 (li japplika Rusal Armenal biex jikkonkludi li l-Artikolu 2(7) tar-Regolament Bażiku jikkostitwixxi approċċ tad-dritt tal-Unjoni indipendenti għall-importazzjonijiet minn pajjiżi li ma għandhomx ekonomija tas-suq, inkluża ċ-Ċina); u l-punt 74 (li jiċhad l-argumenti tal-appellanti dwar il-preżenza tat-“tiolet eċċezzjoni”).

23. Min-naħa tagħha, il-Kummissjoni, sostnuta mill-intervenjenti, issostni li l-Qorti tal-Ġustizzja għandha tiċhad l-appell u tikkundanna lill-appellanti tbatu l-ispejjeż.

24. Fis-seduta tat-8 ta' Settembru 2022, l-appellanti, l-intervenjenti, il-Parlament Ewropew, il-Kunsill, kif ukoll il-Kummissjoni pprezentaw osservazzjonijiet.

V. L-argumenti tal-partijiet

25. L-argument prinċipali tal-appellanti huwa li l-Artikolu 2(7) tar-Regolament Bażiku jikkostitwixxi intenzjoni li jiġu implimentati, fid-dritt tal-Unjoni, fis-sens ta' Nakajima, il-konsegwenzi tal-iskadenza tat-terminu stabbilit fl-Artikolu 15(d) tal-Protokoll ta' Adeżjoni.

26. Sabiex issostni dan l-argument, l-appellanti tibbaża ruħha prinċipalment fuq il-punti 54 u 55 tal-Memorandum ta' Spjegazzjoni tal-Proposta tal-Kummissjoni tal-2001 għal Deċiżjoni tal-Kunsill dwar l-Adeżjoni taċ-Ċina mal-WTO (iktar 'il quddiem il-“Proposta tal-2001”)²⁴. Dawn iż-żewġ punti jikkonċernaw il-metodoloġija għall-kalkolu tal-valur normali għall-importazzjonijiet miċ-Ċina, bl-aħħar punt jispjega li l-“proċeduri speċifiċi biex jiġu ttrattati każijiet ta' allegat dumping minn produttori Ċiniżi, li possibbilment ikunu għadhom ma humiex qegħdin joperaw f'kundizzjonijiet normali tal-ekonomija tas-suq, ser jibqgħu disponibbli sa 15-il sena wara li ċ-Ċina tidhol fil-WTO” [traduzzjoni mhux ufficjali].

27. L-appellanti tqis li din l-ispjegazzjoni tikkostitwixxi espressjoni tal-intenzjoni ċara tal-leġiżlatur tal-Unjoni, fis-sens tas-sentenza Nakajima, iċċitata iktar 'il fuq, li jillimita l-użu tal-metodoloġija tal-“pajjiż analogu” li tinsab fl-Artikolu 2(7) tar-Regolament Bażiku fir-rigward taċ-Ċina għal perijodu ta' 15-il sena biss. Għal din ir-raġuni, skont l-appellanti, il-Qorti Ġenerali wettqet żball ta' liġi meta kkunsidrat li ma setgħetx tistharreg il-legalità tal-Artikolu 2(7) tar-Regolament Bażiku fid-dawl tal-Artikolu 15 tal-Protokoll ta' Adeżjoni minħabba n-nuqqas ta' intenzjoni ta' implimentazzjoni.

²⁴ Proposta għal Deċiżjoni tal-Kunsill li tistabbilixxi l-pożizzjoni tal-Komunità fi hdan il-Konferenza Ministerjali stabbilita mill-Ftehim li jistabbilixxi l-Organizzazzjoni Dinjija tal-Kummerċ dwar l-adeżjoni tar-Repubblika Popolari taċ-Ċina mal-Organizzazzjoni Dinjija tal-Kummerċ (COM (2001) 517 final). Din il-proposta giet adottata minn deċiżjonijiet tal-Kunsill li jistabbilixxu l-pożizzjoni tal-Komunità, fi hdan il-Konferenza Ministerjali stabbilita mill-ftehim li jistabbilixxi l-Organizzazzjoni Dinjija tal-Kummerċ, dwar l-adeżjoni tar-Repubblika Popolari taċ-Ċina u tat-territorju doganali separat tat-Tajwan, Penghu, Kinmen u Matsu (Taipei Ċiniż) mal-Organizzazzjoni Dinjija tal-Kummerċ (Bull. 10-2001, punt 1.6.26).

28. L-appellanti ssostni wkoll li Rusal Armenal ma tapplikax għas-sitwazzjoni tagħha. Skontha, din is-sentenza kienet tikkonċerna biss l-applikazzjoni tal-Artikolu 2(7) tar-Regolament Bażiku għas-sitwazzjoni speċifika tal-Armenja. B'hekk, il-konstatazzjoni tal-Qorti tal-Ġustizzja, fis-sentenza Rusal Armenal, li “l-Artikolu 2(7) tar-regolament bażiku jikkostitwixxi l-espressjoni tar-rieda tal-legiżlatur tal-Unjoni li jadotta, f'dan il-qasam, approċċ speċifiku għall-ordinament ġuridiku tal-Unjoni”²⁵, tirrigwarda biss is-sitwazzjoni ta' pajjiżi li ma għandhomx ekonomija tas-suq li ma humiex membri tal-WTO. Għalhekk, fil-fehma tal-appellanti, il-Qorti Ġenerali żbaljat meta estendiet din is-sentenza għas-sitwazzjoni tal-importazzjonijiet miċ-Ċina wara l-iskadenza tal-Protokoll ta' Adeżjoni Ċiniż.

29. Bħala argument sussidjarju, l-appellanti ssostni li l-Qorti Ġenerali naqset milli tirrikonoxxi l-preżenza ta' ċirkustanzi li jippermettu r-rikonoxximent tat-“tielet eċċezzjoni”, distinta minn dawk inkwistjoni fis-sentenzi Nakajima u Fediol. Fis-seduta, hija elaborat fuq din il-pożizzjoni. Hija spjegat li ċ-ċirkustanzi tal-każ preżenti huma differenti mis-sitwazzjoni f'Nakajima, peress li l-Artikolu 2(7) tar-Regolament Bażiku ġie introdott qabel l-adeżjoni taċ-Ċina mal-WTO. Għalhekk, il-lingwaġġ speċifiku fil-punti 54 u 55 tal-Memorandum ta' Spjegazzjoni tal-Proposta tal-2001 għandu jinftiehem li jfisser li l-użu tal-“metodoloġija tal-pajjiż analogu” ma jkunx iktar possibbli 15-il sena wara d-data tal-adeżjoni taċ-Ċina mal-WTO.

30. Il-Kummissjoni u l-intervenjenti, sostnuti fil-faži orali tal-proċedura mill-Parlament u mill-Kunsill, jikkontestaw dan ir-raġunament. Essenzjalment, huma jinnotaw li din il-kawża ma taqax fiċ-ċirkustanzi evokati fis-sentenza Nakajima. Huma jsostnu li l-ispjegazzjonijiet fil-Proposta tal-2001 huma irrilevanti għall-evalwazzjoni tal-intenzjoni tal-legiżlatur tal-Unjoni li jadotta, fl-Artikolu 2(7) tar-Regolament Bażiku, approċċ speċifiku għall-ordinament ġuridiku tal-Unjoni, kif ġie rrikonoxxut fis-sentenza Rusal Armenal. Fil-fehma tagħhom, l-uniċi sorsi rilevanti biex tiġi stabbilita l-intenzjoni li jiġi implimentat, min-naħa tal-legiżlatur tal-Unjoni, obbligu partikolari li jaqa' taht il-ftehimiet tal-WTO, huma l-premessi jew dokumenti oħra relatati mal-proċess ta' adozzjoni jew emenda tar-Regolament Bażiku innifsu.

31. Kif spjega l-Kunsill waqt is-seduta, din l-istituzzjoni hija essenzjalment kapaċi “tilbes żewġ kpiepel differenti”; wieħed, meta taġixxi bħala parti mil-legiżlatura tal-Unjoni, u l-iehor, meta tipparteċipa fin-negozjati fil-livell internazzjonali. Għalhekk, dikjarazzjonijiet adottati matul negozjati internazzjonali ma jistgħux jintużaw biex jispjegaw l-intenzjoni legiżlattiva wara atti adottati fuq dik il-baži, aħseb u ara dawk adottati jew emendati li ma għandhomx x'jaqsmu ma' dak l-istrument legali internazzjonali.

32. Fuq din il-baži, il-Kummissjoni, sostnuta mill-Parlament u mill-Kunsill waqt is-seduta, ħadet il-pożizzjoni li l-applikazzjoni tas-sentenza Nakajima, iċċitata iktar 'il fuq, tehtieg intenzjoni ċara u espressa tal-legiżlatur tal-Unjoni li jimplimenta obbligu partikolari assunt taht il-ftehimiet tal-WTO. Huwa biss f'sitwazzjoni bħal din li l-legiżlatur tal-Unjoni jkun qiegħed jindika l-intenzjoni tiegħu li jissottometti ruħu għal stħarriġ ġudizzjarju mill-Qorti tal-Ġustizzja. Għalhekk, peress li tali intenzjoni ma hijiex preżenti fl-Artikolu 2(7) tar-Regolament Bażiku, din id-dispożizzjoni ma hijiex espressjoni tar-rieda tal-legiżlatur tal-Unjoni li jimplimenta l-Artikolu 15 tal-Protokoll ta' Adeżjoni. Huma jsostnu li r-rizultat huwa li l-Qorti tal-Ġustizzja ma hijiex kompetenti biex tistħarreg att tal-istituzzjonijiet fid-dawl ta' dan il-protokoll.

²⁵ Rusal Armenal, punt 48.

VI. Evalwazzjoni

A. Rimarki preliminari

33. Ftehimiet internazzjonali li għalihom l-Unjoni hija parti, bħall-ftehimiet tal-WTO, jiffurmaw parti mill-ordinament ġuridiku tal-Unjoni u jorbtu lill-istituzzjonijiet tagħha. Bħala parti minn dan l-ordinament ġuridiku, dawn il-ftehimiet internazzjonali igawdu s-supremazija fuq id-dritt sekondarju tal-Unjoni. Dan jirriżulta mill-Artikolu 216(2) TFUE u mill-ġurisprudenza tal-Qorti tal-Ġustizzja²⁶.

34. Għalhekk, il-ftehimiet internazzjonali li l-Unjoni hija parti fihom mhux biss jorbtu lill-istituzzjonijiet tagħha bħala kwistjoni ta' dritt internazzjonali u l-prinċipju tiegħu ta' *pacta sunt servanda*, iżda wkoll bħala kwistjoni tad-dritt kostituzzjonali tal-Unjoni. Is-saħħa vinkolanti tagħhom fuq l-istituzzjonijiet tal-Unjoni hija l-għażla kostituzzjonali tal-Unjoni²⁷.

35. It-tieni għażla kostituzzjonali rilevanti tikkonċerna s-setgħa ta' sħarriġ ġudizzjarju mogħtija lill-Qorti tal-Ġustizzja. Fi hdan l-ordinament ġuridiku tal-Unjoni, huwa d-dmir tal-Qorti tal-Ġustizzja li "tghid x'inhu d-dritt"²⁸ u li tiżgura li l-istituzzjonijiet jimxu mad-dritt. It-Trattati taw lill-Qorti tal-Ġustizzja s-setgħa ta' sħarriġ ġudizzjarju ta' atti tal-istituzzjonijiet saħansitra fl-ewwel jiem tal-proġett Ewropew²⁹. Illum, din is-setgħa hija eżerċitata jew direttament, permezz ta' rikorsi għal annullament (Artikolu 263 TFUE) jew indirettament, permezz tal-proċedura għal deċiżjoni preliminari (Artikolu 267 TFUE) u tal-eċċezzjoni ta' illegalità (Artikolu 277 TFUE). Huwa importanti li jiġi indikat li, sa mis-sentenza Foto-Frost³⁰, huwa ċar li l-Qorti tal-Ġustizzja tal-Unjoni Ewropea (mifhuma kemm bħala l-Qorti Ġenerali kif ukoll bħala l-Qorti tal-Ġustizzja) għandha, fi hdan l-ordinament ġuridiku tal-Unjoni, is-setgħa esklużiva li tistharreġ il-legalità ta' atti tal-istituzzjonijiet tal-Unjoni³¹.

36. Jekk dawn iż-żewġ karatteristiċi tal-ordni kostituzzjonali tal-Unjoni jingabru flimkien, dawn jirriżultaw fis-setgħa tal-Qorti tal-Ġustizzja li tistharreġ jekk l-istituzzjonijiet tal-Unjoni, inkluż fl-għażliet legiżlattivi tagħhom, jirrispettawx l-obbligi tal-Unjoni li jirriżultaw mill-ftehimiet tal-WTO, li jiffurmaw parti mill-ordinament ġuridiku tal-Unjoni u b'hekk jorbtuhom.

²⁶ Sa mill-1974, il-Qorti tal-Ġustizzja ddecidiet li l-ftehimiet internazzjonali adottati mill-Unjoni jiffurmaw parti mill-ordinament ġuridiku tagħha; ara s-sentenza tat-30 ta' April 1974, Haegeman (181/73, EU:C:1974:41, punti 4 u 5) (li qieset li ftehim ta' assoċjazzjoni li sar mill-Komunità (dak iż-żmien) mal-Greċja "huwa għalhekk, sa fejn jikkonċerna lill-Komunità, att ta' wahda mill-istituzzjonijiet [...] [u li] d-dispożizzjonijiet tal-Ftehim [...] jiffurmaw parti integrali mid-dritt Komunitarju"). Iktar tard, il-Qorti kkonfermat ukoll is-saħħa vinkolanti tagħhom fuq l-istituzzjonijiet u s-supremazija tagħhom fuq id-dritt sekondarju tal-Unjoni. Ara, pereżempju, is-sentenza tat-3 ta' Ġunju 2008, Intertanko *et* (C-308/06, EU:C:2008:312, punt 42) (relatata man-natura vinkolanti tal-Konvenzjoni Internazzjonali għall-Prevenzjoni tat-Tniġġis minn Bastimenti, iffirmata f'Londra fit-2 ta' Novembru 1973, kif issupplimentata bil-Protokoll tas-17 ta' Frar 1978).

²⁷ Hija din l-għażla kostituzzjonali li hija inkwistjoni f'din il-kawża. Għal din ir-raġuni, l-argumenti mqajma minn uhud mill-istituzzjonijiet waqt is-seduta, bħal li l-Korp għas-Soluzzjoni tat-Tilwim tal-WTO biss għandu ġurisdiżjoni u jista' jiddeciedi jekk l-atti tal-Unjoni humiex konformi mad-dritt tal-WTO jew le, huma irrilevanti għall-finijiet tal-kawża preżenti. F'dan l-appell, ahna kkonċernati biss bil-kwistjoni tas-setgħa tal-Qorti tal-Ġustizzja, fi hdan l-ordni kostituzzjonali tal-Unjoni, li tistabbilixxi tali diskrepanzi.

²⁸ Biex nissellef il-lingwaġġ użat mill-Qorti Suprema tal-Istati Uniti fis-sentenza *Marbury vs Madison* (5 U.S. (1 Cranch) 137) (1803), 177.

²⁹ Ara l-Artikolu 34 KEFA

³⁰ Ara s-sentenza tat-22 ta' Ottubru 1987, Foto-Frost (314/85, EU:C:1987:452, punt 17).

³¹ Hawnhekk għandi nfakkar il-konkluzjonijiet tal-Avukat Ġenerali Jacobs fil-kawża Il-Pajjiżi l-Baxxi vs Il-Parlament u Il-Kunsill (C-377/98, EU:C:2001:329, punt 147), fejn l-Avukat Ġenerali spjega b'mod ċar li "b'mod iktar ġenerali, jista' jitqies li huwa fi kwalunkwe każ mixtieq bħala kwistjoni ta' politika li l-Qorti tal-Ġustizzja tkun tista' teżamina l-legalità tal-legiżlazzjoni Komunitarja fid-dawl tat-Trattati li jorbtu lill-Komunità. Ma hemm l-ebda qorti oħra li hija f'pożizzjoni li tirrevedi l-legiżlazzjoni Komunitarja; għalhekk jekk din il-Qorti tiġi miċhuda kompetenza, l-Istati Membri jistgħu jkunu suġġetti għal obbligi kunfligġenti minghajr ma jkollhom ebda mod biex isolvuhom".

37. Madankollu, minhabba r-realtà politika tas-sistema tal-kummerċ internazzjonali, il-Qorti tal-Ġustizzja, sa minn kmieni³², qagħdet lura milli teżercita s-setgħat tagħha ta' sħarriġ ġudizzjarju fir-rigward tal-istħarriġ tal-konformità tal-legiżlazzjoni tal-Unjoni mal-GATT³³, u, sussegwentement, mal-ftehimiet tal-WTO³⁴.

38. Il-Qorti tal-Ġustizzja diġà spjegat ir-raġunijiet għal dan it-trażżin ġudizzjarju fis-sentenza *International Fruit Company*³⁵. L-ewwel haċċet nota tan-natura specifika u tal-istruttura tal-GATT, li hija “bbażata fuq il-prinċipju ta' negozjati mwettqa fuq 'bażi ta' reċiprocità u ta' vantaġġi reċiproki”, u li hija “kkaratterizzata minn flessibilità tad-dispożizzjonijiet tiegħu, b'mod partikolari dawk li jagħtu l-possibilità ta' deroga, il-miżuri li għandhom jittieħdu meta jiġu kkonfrontati b'diffikultajiet eċċezzjonali u s-soluzzjoni ta' kunflitti bejn il-partijiet kontraenti”³⁶.

39. Il-Qorti tal-Ġustizzja kompliet telabora dwar in-natura flessibbli tal-GATT fis-sentenza *Il-Ġermanja vs Il-Kunsill*³⁷, u iktar tard estendiet l-istess raġunament għall-ftehimiet tal-WTO fis-sentenza *Il-Portugall vs Il-Kunsill*³⁸. F'din il-kawża tal-aħħar, il-Qorti tal-Ġustizzja spjegat li, minkejja t-tiżiż tas-sistema ta' rizzoluzzjoni tat-tilwim taħt il-ftehimiet tal-WTO meta mqabbla ma' dik disponibbli taħt il-GATT, il-mekkaniżmu tas-soluzzjoni tat-tilwim tagħha³⁹ madankollu ta importanza kunsiderevoli lin-negozjati bejn il-partijiet. Għalhekk, minkejja li d-DSU juri “preferenza” għall-implimentazzjoni sħiħa ta' rakkomandazzjoni biex miżura tingieb f'konformità mad-dritt tal-WTO, madankollu dan jippermetti soluzzjonijiet innegozjati differenti bbażati fuq kumpens aċċettabbli reċiprokament⁴⁰.

40. Fid-dawl ta' din l-istruttura tas-sistema tal-WTO, il-Qorti tal-Ġustizzja kkunsidrat li l-korpi legiżlattivi tal-Unjoni jkunu mcaħħda mill-possibilità li jidhlu f'tali arrangamenti nnegozjati, jew milli joffru kumpens reċiprokament aċċettabbli minflok iġibu d-dritt tal-Unjoni konformi mad-dritt tal-WTO, kieku l-qrati setgħu jimponu fuqhom l-obbligu li joqogħdu lura milli japplikaw regoli tal-Unjoni li huma inkonsistenti mal-ftehimiet tal-WTO⁴¹.

41. Kien għalhekk meħtieġ li l-Qorti tal-Ġustizzja tastjeni milli teżercita s-setgħa tagħha ta' sħarriġ ġudizzjarju sabiex ma tipprekludix lil-legiżlatur tal-Unjoni milli jagħmel użu mid-diskrezzjoni mħollija lilu mill-ftehimiet tal-WTO. B'dan il-mod, il-Qorti tal-Ġustizzja rrispettat il-bilanċ istituzzjonali kif jirriżulta mis-sistema tal-WTO. Fil-fehma tagħha, il-ftehimiet tal-WTO jhallu f'idejn l-istituzzjonijiet politiċi d-deċiżjonijiet dwar kif jimplementaw obbligu partikolari assunt taħthom, jew saħansitra biex ma jimplementawx xi wħud mill-obbligi tal-WTO.

³² Fis-sentenza tagħha tat-12 ta' Diċembru 1972, *International Fruit Company et* (21/72 sa 24/72, EU:C:1972:115), wara li kkonfermat li l-GATT jorbot lill-istituzzjonijiet (punt 18), il-Qorti tal-Ġustizzja kkunsidrat li n-natura tad-dispożizzjonijiet ta' dan il-ftehim huma tali li ma jstgħux jagħtu drittijiet lill-individwi (punt 27). Minhabba n-nuqqas ta' effett dirett ta' dawn id-dispożizzjonijiet, individwi għalhekk ma setgħux jistrieħu fuq il-GATT f'qorti nazzjonali sabiex jikkontestaw il-validità tad-dritt tal-Unjoni.

³³ Fis-sentenza tagħha tal-5 ta' Ottubru 1994, *Il-Ġermanja vs Il-Kunsill* (C-280/93, EU:C:1994:367, punt 109), il-Qorti tal-Ġustizzja kkonkludiet mhux biss li l-individwi ma jstgħux jinvokaw direttament il-GATT (peress li dan il-ftehim, fil-prinċipju, ma għandux effett dirett), iżda wkoll li l-Istati Membri ma jstgħux jinvokaw dan il-ftehim fir-rikorsi ppreżentati taħt l-Artikolu 260 TFUE. Fil-fatt, il-Qorti tal-Ġustizzja qieset lilha nnifisha prekluzja milli tiegħu inkunsiderazzjoni l-GATT meta tevalwa l-legalità ta' regolament tal-Unjoni.

³⁴ Fis-sentenza tagħha tat-23 ta' Novembru 1999, *Il-Portugall vs Il-Kunsill* (C-149/96, EU:C:1999:574, punt 47), il-Qorti tal-Ġustizzja kkunsidrat li l-istabbiliment tal-WTO ma biddel xejn fir-rigward tal-konstatazzjoni tagħha li, fil-prinċipju, ma tistax tevalwa d-dritt tal-Unjoni fid-dawl tad-dritt tal-GATT, u, b'mod iktar ġenerali, tal-WTO.

³⁵ Sentenza tat-12 ta' Diċembru 1972, *International Fruit Company et* (21/72 sa 24/72, EU:C:1972:115).

³⁶ *Ibid.*, punt 21.

³⁷ Sentenza tal-5 ta' Ottubru 1994, *Il-Ġermanja vs Il-Kunsill* (C-280/93, EU:C:1994:367, punti 106 sa 109).

³⁸ Sentenza tat-23 ta' Novembru 1999, *Il-Portugall vs Il-Kunsill* (C-149/96, EU:C:1999:574).

³⁹ Dan il-mekkaniżmu huwa bbażat fuq l-Impenn għas-Soluzzjoni tat-Tilwim dwar ir-Regoli u l-Proċeduri li Jirregolaw is-Soluzzjoni tat-Tilwim (iktar 'il quddiem id-“DSU”).

⁴⁰ *Ibid.*, punti 36 sa 39.

⁴¹ Ara, dan l-effett, *ibid.*, punt 40.

42. Il-ħtieġa għat-trażzin ġudizzjarju kienet appoġġjata wkoll mill-fatt li s-sħab kummerċjali l-iktar importanti tal-Unjoni Ewropea ma sottomettewx il-korpi legiżlattivi u eżekuttivi tagħhom għal skrutinju ġudizzjarju fi ħdan il-WTO⁴².

43. Dawn iż-żewġ raġunijiet – il-flessibbiltà inkorporata fis-sistema tal-WTO nnifisha u r-realtà politika li s-sħab kummerċjali tal-Unjoni ma jrażnux ġudizzjarjament lill-istituzzjonijiet tagħhom milli jużaw din il-flessibbiltà – imbagħad wasslu għall-konkluzjoni li “l-ftehimiet tal-WTO ma humiex fil-prinċipju fost ir-regoli li fid-dawl tagħhom il-Qorti tal-Ġustizzja għandha teżamina l-legalità tal-miżuri adottati mill-istituzzjonijiet [tal-Unjoni]”⁴³.

44. Irrid niċċara l-konsegwenzi li jirriżultaw minn din il-ġurisprudenza. Il-marġni ta’ diskrezzjoni li jirriżulta għall-istituzzjonijiet politiċi tal-Unjoni, li jinkludi l-possibbiltà li jagħzlu ċertu interpretazzjoni tad-dispożizzjonijiet tal-ftehimiet tal-WTO kif ukoll, wara li jiġu evalwati l-konsegwenzi rilevanti, li jiddeciedu, jekk meħtieġ, li jitbiegħdu mill-obbligi tal-Unjoni taħt il-ftehimiet tal-WTO⁴⁴, ma għandux jiġi interpretat hażin bhala deċiżjoni tal-Qorti tal-Ġustizzja li twarrab kompletament il-prerogattiva tagħha li tiżgura li l-obbligi internazzjonali tal-Unjoni jiġu rrispettati.

45. Li jsir hekk ma huwiex kostituzzjonalment possibbli; dan iħarbat il-bilanċ interistituzzjonali bejn il-ġudikatura tal-Unjoni u l-istituzzjonijiet politiċi tagħha⁴⁵.

46. Dan iwassalni għall-fehma mid-dehra żbaljata espressa mill-Kummissjoni waqt is-seduta, u li fiha dehret li kienet sostnuta mill-Parlament u mill-Kunsill. Kuntrarjament għall-pożizzjoni ta’ dawn l-istituzzjonijiet, is-sitwazzjonijiet preżenti fis-sentenza Nakajima u Fediol, li fihom il-Qorti tal-Ġustizzja ddecidiet li twettaq sħarriġ tal-validità ta’ atti tal-Unjoni fid-dawl tad-dritt tal-WTO, ma humiex “eċċezzjonijiet” għal xi nuqqas ta’ setgħa ta’ sħarriġ ġudizzjarju f’dak il-qasam⁴⁶. Is-setgħa ta’ sħarriġ ġudizzjarju eżercitat mill-Qorti tal-Ġustizzja f’dawn il-kawzi ma tirriżultax mid-deċiżjoni legiżlattiva ta’ benefiċenza tal-istituzzjonijiet politiċi tal-Unjoni li jirritornaw lill-Qorti tal-Ġustizzja l-awtorità li tistharreġ l-atti tagħhom kontra d-dritt tal-WTO. Kif spjegajt, fi ħdan in-“normalità” kostituzzjonali tal-Unjoni, dan ma jistax jiġi aċċettat, peress li s-setgħa ta’ sħarriġ ġudizzjarju mogħti lill-Qorti tal-Ġustizzja tirriżulta direttament mit-Trattati.

⁴² *Ibid.*, punt 43.

⁴³ *Ibid.*, punt 47. Minhabba din l-istess flessibbiltà, il-Qorti tal-Ġustizzja ddecidiet ukoll li ma kienx xieraq li tippermetti sħarriġ tal-validità tal-atti sekondarji tal-istituzzjonijiet kontra rakkomandazzjonijiet jew deċiżjonijiet tal-Korp għas-Soluzzjoni tat-Tilwim tal-WTO li kkonstata li r-regoli tal-WTO ġew miksur. Ara s-sentenzi tal-1 ta’ Marzu 2005, Van Parys (C-377/02, EU:C:2005:121, punti 41 sa 48); tad-9 ta’ Settembru 2008, FIAMM *et vs* Il-Kunsill u Il-Kummissjoni (C-120/06 P u C-121/06 P, EU:C:2008:476, punti 127 sa 133); u tat-18 ta’ Ottubru 2018, Rotho Blaas (C-207/17, EU:C:2018:840, punt 52).

⁴⁴ Sitwazzjoni, li, nosserva, ma hijiex wahda ġdida għall-Unjoni Ewropea fil-livell tal-GATT/WTO. Mill-1997 sal-2012, l-Unjoni sabet ruhha f’sitwazzjoni ta’ ksur espliċitu tal-obbligi tagħha tal-WTO fir-rigward tas-sistema tagħha relatata mal-importazzjoni, il-bejgħ u d-distribuzzjoni tal-banana. Jiġifieri, minkejja diversi implimentazzjonijiet mhux sodisfaċenti ta’ rapporti ta’ bordijiet u ta’ konformità, kif ukoll konċessjonijiet sospiżi minn diversi Membri tal-WTO. Huwa biss wara li nstabet soluzzjoni miftiehma reċiprokament li dik il-kwistjoni mbagħad ġiet (parzjalment) solvuta. Ara WTO, Notifika ta’ Soluzzjoni Miftiehma Reċiprokament (WT/DS27, WT/DS361, WT/DS364, WT/DS16, WT/DS105, WT/DS158, WT/L/616 u WT/L/625, 8 ta’ Novembru 2012). Bl-istess mod, ta’ min infakkar fit-tilwima kummerċjali akrimonja li ilha għaddeja bejn l-Istati Uniti u l-Unjoni Ewropea dwar id-deċiżjoni ta’ din tal-aħhar li tipprojbixxi laham ittrattat bl-ormoni, li tibda mill-1981 (bid-Direttiva 81/602/KEE (ĠU L 222, 7.8.1981, p. 32)). Kien biss fl-2019 li l-Unjoni Ewropea lahqet ftehim mal-Istati Uniti dwar iċ-ċanga ttrattata bl-ormoni, u b’hekk solviet (temporanjament) it-tilwima. Ara l-Ftehim bejn l-Istati Uniti tal-Amerka u l-Unjoni Ewropea dwar l-Allokazzjoni lill-Istati Uniti ta’ Sehem fil-Kwota Tariffarja għal-Laħam taċ-Ċanga ta’ Kwalità Għolja Msemmija fil-Memorandum ta’ Qbil Rivedut Rigward l-Importazzjoni tal-Laħam taċ-Ċanga Minn Annimali Li Ma Jkunux Ġew Itrattati b’Ċerti Ormoni tat-Tkabbir u Rigward id-Dazji Oghla Applikati mill-Istati Uniti għal Ċerti Prodotti tal-Unjoni Ewropea (2014) (ĠU 2019, L 316, p. 3).

⁴⁵ Ir-rekwiżit ta’ dan il-bilanċ huwa rifless fl-Artikolu 13(2) TUE.

⁴⁶ Biex ikun ċar, mhux biss l-istituzzjonijiet, iżda wkoll l-appellanti u l-intervenjenti rreferew għas-sitwazzjonijiet imqajma fis-sentenza Nakajima u Fediol bhala “eċċezzjonijiet”.

Anzi, dawn iż-żewġ sitwazzjonijiet huma każijiet fejn il-Qorti tal-Ġustizzja ddecidiet li ma kinitx ser tippregudika s-setgħa diskrezzjonali meħtieġa fil-livell tal-WTO kieku kellha twettaq sħarriġ tal-validità tal-atti tal-istituzzjonijiet politiċi tal-Unjoni.

47. Is-sentenzi tal-Qorti tal-Ġustizzja johlqu korp ta' ġurisprudenza u r-regoli spjegati fis-sentenza oriġinali mbagħad jergħu jiġu applikati f'sentenzi sussegwenti f'sitwazzjonijiet simili iżda mhux identiċi. L-effett sekondarju sfortunat ta' dan il-proċess huwa li, maż-żmien, il-ġurisprudenza tinqala' mill-kuntest oriġinali tagħha u, iktar importanti minn hekk, mill-ġustifikazzjoni sottostanti. Dan it-tip ta' distakkament, għalkemm rari, huwa karatteristika inerenti f'sistema legali bbażata fuq l-preċedent⁴⁷.

48. Għalhekk, kultant ikun meħtieġ li jiġu eżaminati mill-ġdid il-kawzi li ħafna drabi nistrieħu fuqhom. Fid-dawl ta' dan, meta naqra s-sentenza Nakajima mill-ġdid, insib diffikultà biex nidentifika xi raġunament li jindika li l-Qorti tal-Ġustizzja riedet tintroduċi "eċċezzjoni" għal setgħa ta' sħarriġ ġudizzjarju li altrimenti kienet inezistenti. Inkwistjoni f'dik il-kawza kien hemm dazji antidumping fuq ċerti printers mill-Ġappun, li l-produttur esportatur inkwistjoni ried jikkontesta billi jibbaża ruħu direttament fuq il-Kodiċi Antidumping tal-GATT. Il-Kunsill ikkontesta s-setgħa tal-Qorti tal-Ġustizzja li tistharreġ il-validità tar-Regolament Bażiku (kif kien dak iż-żmien) minħabba li dan kien possibbilment jikser dan il-kodiċi. Huwa sostna li dan isegwi mill-ġurisprudenza preċedenti tal-Qorti tal-Ġustizzja li tiċhad l-effett dirett tal-GATT⁴⁸. Il-Qorti tal-Ġustizzja l-ewwel ittrattat l-argument marbut mal-effett dirett. Hija spjegat li r-rikorrenti, Nakajima, ma kinitx qieghda tinvoka l-effett dirett tad-dispożizzjonijiet tal-Kodiċi Antidumping, iżda li din il-parti kienet, fil-fatt, qieghda tikkontesta, b'mod inċidentali, permezz tal-eċċezzjoni ta' illegalità, l-applikabbiltà tar-Regolament Bażiku (dak iż-żmien) ġdid⁴⁹. B'hekk, il-kwistjoni tal-effett dirett tad-dispożizzjonijiet tal-WTO tista' u għandha tiġi ddistakkata mill-kwistjoni tal-eżerċizzju tas-setgħa tal-Qorti tal-Ġustizzja ta' sħarriġ ġudizzjarju tal-atti tal-istituzzjonijiet tal-Unjoni⁵⁰.

49. Ta' min jinnota li s-sitwazzjoni li tat lok għas-sentenza Nakajima, iċċitata iktar 'il fuq, hija simili għal dik fil-kawza preżenti. Abbażi tar-raba' paragrafu tal-Artikolu 263 TFUE, l-appellanti tikkontesta direttament ir-Regolament ikkontestat. Fl-istess ħin, bħala argument ancillari, hija ssostni li l-Artikolu 2(7) tar-Regolament Bażiku ma huwiex applikabbli fir-rigward ta' importazzjonijiet miċ-Ċina minħabba li ma huwiex konformi mal-Protokoll ta' Adeżjoni.

50. Sabiex twarrab it-tieni argument tal-Kunsill dwar l-esklużjoni ta' sħarriġ ġudizzjarju, il-Qorti tal-Ġustizzja, f'Nakajima, bbażat ruhha fuq il-partijiet tas-sentenza International Fruit Company, iċċitata iktar 'il fuq, li enfasizzaw l-effett vinkolanti tal-GATT fuq (dak iż-żmien) il-Komunità⁵¹. Hija mbagħad fittxet ir-raġunijiet possibbli biex toqgħod lura milli twettaq sħarriġ, iżda

⁴⁷ Filwaqt li ma hemm ebda sistema formali ta' preċedent, il-Qorti tal-Ġustizzja madankollu tissostanzja r-raġunament tagħha b'riferiment għal sentenzi preċedenti, u titbiegħed biss minn sentenzi preċedenti f'ċirkustanzi eċċezzjonali. F'dan ir-rigward, ara Arnull, A., "Owning up to Fallibility: Precedent and the Court", *Common Market Law Review*, Vol. 30(2), 1993, p. 247 sa 266. Tridimas, T., "Precedent and the Court of Justice, A Jurisprudence of Doubt?" f'Dickinson, J., Eleftheriadis, P. (edituri), *Philosophical Foundations of EU Law*, OUP, Oxford, 2012, p. 307 sa 330).

⁴⁸ Nakajima, punt 27.

⁴⁹ Nakajima, punt 28.

⁵⁰ Dan huwa kkorroborat mis-sentenza tal-5 ta' Ottubru 1994, Il-Ġermanja vs Il-Kunsill, (C-280/93, EU:C:1994:367, punt 109). Wara li evalwat l-effett dirett possibbli tal-GATT, il-Qorti tal-Ġustizzja kkonkludiet li l-"karatteristiċi partikolari [tal-GATT], li abbażi tagħhom il-Qorti tal-Ġustizzja kkonkludiet li individwu fi hdan il-Komunità ma jistax jinvolokah f'qorti biex jikkontesta l-legalità ta' att Komunitarju, jipprekludu wkoll li l-Qorti tal-Ġustizzja tiehu inkunsiderazzjoni d-dispożizzjonijiet [tal-GATT] biex tevalwa l-legalità ta' regolament" Enfasi mizjuda. Ara wkoll il-konkluzjonijiet tal-Avukat Ġenerali Saggio fil-kawza Il-Portugall vs Il-Kunsill (C-149/96, EU:C:1999:92, punt 18) (li jiddistingwixxu ċ-ċaħda ta' effett dirett tal-GATT mid-dritt ta' sħarriġ tal-legalità ta' att (dak iż-żmien) Komunitarju).

⁵¹ Nakajima, punt 29, li jirreferi għall-punt 18 tas-sentenza International Fruit Company *et* (21/72 sa 24/72, EU:C:1972:115).

kkonstatat, għall-kuntrarju, li l-premessi tar-Regolament Bażiku (dak iż-żmien) spjegaw li dan “għe adottat skont l-obbligi internazzjonali eżistenti, b’mod partikolari dawk li jirriżultaw mill-Artikolu VI tal-Ftehim Ġenerali u mill-Kodiċi Antidumping”⁵². Fuq din il-bażi, il-Qorti tal-Ġustizzja kkonkludiet li r-“regolament bażiku [dak iż-żmien] għdid, li r-rikorrenti kkontestat, għe adottat sabiex il-Komunità tikkonforma mal-obbligi internazzjonali li, kif sostniet il-Qorti tal-Ġustizzja, għalhekk hija obbligata tiżgura l-konformità mal-Ftehim Ġenerali u l-miżuri ta’ implimentazzjoni tiegħu”⁵³.

51. “F’dawn iċ-ċirkustanzi”⁵⁴, ma kien hemm xejn li jzomm lill-Qorti tal-Ġustizzja milli teżercita s-setgħa tagħha ta’ sħarriġ għidizzjarju.

52. Fil-ġurisprudenza li segwiet li bbażat ruħha fuq is-sentenza Nakajima, iċċitata iktar ’il fuq, il-kliem “f’dawn iċ-ċirkustanzi” inbidel għal “f’zewg sitwazzjonijiet” jew “f’zewg sitwazzjonijiet eċċezzjonali”⁵⁵.

53. Fil-fehma tiegħi, ikun inaċċettabbli li s-sitwazzjoni inkwistjoni fis-sentenza Nakajima, iċċitata iktar ’il fuq, tiġi ttrattata bħala “eċċezzjoni” għal allegata regola ġenerali li l-Qorti tal-Ġustizzja ma għandhiex ġurisdizzjoni biex tistharreg il-miżuri tal-Unjoni fil-qasam tad-dritt tal-WTO⁵⁶.

⁵² Nakajima, punt 30.

⁵³ *Ibid.*, punt 31.

⁵⁴ *Ibid.*, punt 32.

⁵⁵ Ghalkemm ma huwiex ċar għalfejn il-Qorti tal-Ġustizzja talterna bejn dan il-lingwaġġ. B’mod ġenerali, il-bidliet fil-lingwaġġ huma traċċabbli permezz ta’ linja twila ta’ ġurisprudenza li fiha ċ-ċirkustanzi ta’ Nakajima (u ta’ Fediol) ġew deskritti flimkien f’sentenza waħda, u li sussegwentement ġiet riprodotta f’kawżi oħra. B’hekk, fis-sentenza Il-Ġermanja vs Il-Kunsill (C-280/93, EU:C:1994:367), il-Qorti tal-Ġustizzja rreferiet għal Nakajima (u Fediol) bil-mod li ġej: wara li ddiġjarat li l-applikabbiltà diretta tal-GATT ma tistax tiġi dderivata mill-ispirtu, l-iskema ġenerali jew it-termini tiegħu, il-Qorti tal-Ġustizzja spjegat li “fin-nuqqas li tali obbligu jirriżulta mill-GATT innifsu, huwa *biss jekk* il-Komunità kellha l-intenzjoni li timplimenta obbligu partikolari assunt fil-qafas tal-GATT, jew jekk l-att Komunitarju jirreferi espressament għal dispozizzjonijiet speċifiċi tal-GATT, li l-Qorti tal-Ġustizzja tista’ teżamina l-legalità tal-att Komunitarju inkwistjoni mill-perspettiva tar-regoli tal-GATT [bi kwotazzjoni minn Fediol u Nakajima]” (sentenza Il-Ġermanja vs Il-Kunsill, punt 111; enfasi miżjuda). Fis-sentenza Il-Portugall vs Il-Kunsill (C-149/96, EU:C:1999:92, punti 47 u 49), l-istess kwotazzjoni segwiet id-dikjarazzjoni li l-ftehimiet tal-WTO ma humiex “fil-prinċipju” fost ir-regoli li fid-dawl tagħhom il-Qorti tal-Ġustizzja għandha tistharreg il-legalità tal-miżuri adottati mill-istituzzjonijiet tal-Komunità (kif kienet dak iż-żmien). Fis-sentenza Rusal Armenal, il-Qorti tal-Ġustizzja għall-ewwel darba rreferiet għaż-żewġ kawżi bħala “zewġ sitwazzjonijiet eċċezzjonali” (Rusal Armenal, punt 40; enfasi miżjuda). Imbagħad ziedet li “biex eċċezzjoni bħal din tkun permessa f’każ speċifiku, għandu jiġi stabbilit ukoll, sal-livell ġuridiku meħtieġ, li l-leġislatur wera l-intenzjoni li jimplimenta fid-dritt tal-Unjoni obbligu partikolari assunt fil-kuntest tal-ftehimiet tal-WTO” (sentenza Rusal Armenal, iċċitata iktar ’il fuq, punt 45; enfasi miżjuda). Sussegwentement, madankollu, il-Qorti tal-Ġustizzja jidher li bdiet talterna bejn “f’zewġ sitwazzjonijiet” (ara, pereżempju, is-sentenzi tal-4 ta’ Frar 2016, C & J Clark International u Puma (C-659/13 u C-34/14, EU:C:2016:74, punt 87) (li żżid “b’mod eċċezzjonali” wara r-riferiment indirett għal Nakajima u Fediol) u tal-15 ta’ Novembru 2018, Baby Dan (C-592/17, EU:C:2018:913, punt 67) (li żżid “bħala eċċezzjoni” iktar ’il quddiem fl-istess paragrafu) u “f’zewġ sitwazzjonijiet eċċezzjonali” (sentenzi tat-18 ta’ Ottubru 2018, Rötho Blaas (C-207/17, EU:C:2018:840, punt 47), tad-9 ta’ Lulju 2020, Donex Shipping and Forwarding (C-104/19, EU:C:2020:539, punt 46), u tal-5 ta’ Mejju 2022, Zhejiang Jiuli Hi-Tech Metals vs Il-Kummissjoni (C-718/20 P, EU:C:2022:362, punt 85)). Fl-aħħar nett, għandi nirrileva li r-*ratio* tal-“eċċezzjoni” daħal ukoll fil-ġurisprudenza dwar ftehimiet internazzjonali oħra, bħall-Konvenzjoni ta’ Aarhus. Ara, f’dan ir-rigward, is-sentenza tat-13 ta’ Jannar 2015, Il-Kunsill *et vs* Vereniging Milieudefensie u Stichting Stop Luchtverontreiniging Utrecht (C-401/12 P sa C-403/12 P, EU:C:2015:4, punt 57).

⁵⁶ Il-kliem użat mill-Qorti tal-Ġustizzja kultant jiġbed f’dik id-direzzjoni. Pereżempju, f’Rusal Armenal, instab li “l-Qorti tal-Ġustizzja, f’ċerti każijiet, irrikonossiet li s-sistema ta’ antidumping tad-WTO tista’ tikkostitwixxi eċċezzjoni għall-prinċipju ġenerali li l-qorti tal-Unjoni ma tistax tistharreg il-legalità ta’ atti tal-istituzzjonijiet tal-Unjoni fir-rigward tal-konformità tagħhom mar-regoli tal-Ftehim WTO” (sentenza Rusal Armenal, punt 44; enfasi miżjuda).

54. Il-ġurisdiżżjoni tal-Qorti tal-Ġustizzja li tirrevedi l-atti tal-Unjoni hija bbażata fuq it-Trattati, u l-istituzzjonijiet ma jistgħux, permezz ta' att ta' dritt sekondarju, jillimitaw il-ġurisdiżżjoni tal-Qorti tal-Ġustizzja⁵⁷. Kieku s-setgħa tal-istħarriġ ġudizzjarju tal-Qorti tal-Ġustizzja kellha tiddependi fuq il-kunsens minn qabel ta' dawn l-istituzzjonijiet, li din il-qorti stess hija inkarigata li timmonitorja, kieku s-setgħa tal-istħarriġ ġudizzjarju tiflew l-iskop tagħha.

55. Barra minn hekk, dan ir-raġunament qisu qiegħed jippreżumi li l-istituzzjonijiet politiċi tal-Unjoni ma għandhomx l-intenzjoni li jissodisfaw l-obbligi internazzjonali tagħhom sakemm ma jiddikjarawx dan b'mod ċar, pereżempju billi jadottaw miżuri li jiddikjaraw espressament ir-rieda tagħhom li jagħtu effett lill-obbligi internazzjonali tal-Unjoni Ewropea. Dan ma huwiex konformi mal-qafas kostituzzjonali maħluq mill-Artikolu 216(2) TFUE kif ukoll mal-għanijiet ta' politika ddikjarati tar-relazzjonijiet tal-Unjoni mal-bqija tad-dinja, kif jirriżultaw mill-Artikolu 3(5) TUE.

56. Għall-kuntrarju, il-pożizzjoni inizjali għandha dejjem tkun li l-Unjoni Ewropea, bħala prinċipju, riedet tirrispetta l-impenji internazzjonali tagħha, irrISPETTIVAMENT mill-istrument legali ppromulgat mill-istituzzjonijiet tagħha. Billi titlaq minn din is-suppożizzjoni, il-Qorti tal-Ġustizzja tista' mbagħad tiddeciedi jekk, minhabba n-natura u l-istruttura tal-ftehim internazzjonali inkwistjoni kif ukoll minhabba tħassib politiku usa' dwar l-azzjonijiet tal-politika kummerċjali tal-Unjoni, il-Qorti tal-Ġustizzja għandhiex eċċezjonalment tirrestringi s-setgħat tagħha ta' sħarriġ ġudizzjarju f'każ partikolari.

57. Fid-dawl tar-rikonossiment tar-realtajiet tas-sistema tal-kummerċ internazzjonali, huwa għalhekk kompletament legalment possibbli – u tabilhaqq xi drabi spedjenti – li l-istituzzjonijiet politiċi tal-Unjoni jithallew bil-possibbiltà li jinterpretaw obbligu tal-WTO assunt mill-Unjoni mingħajr sħarriġ mill-Qorti tal-Ġustizzja, u, fejn meħtieġ, li konxjament jiddeciedu li jitbiegħdu minn dan l-obbligu. Madankollu, dan il-marġni ta' diskrezzjoni huwa eċċezjonali u possibbli biss peress li l-ftehim internazzjonali partikolari inkwistjoni jippermetti dan. Inzerta li l-ftehimiet tal-WTO huma ftehimiet internazzjonali bħal dawn.

58. Għalhekk, waqt li kienet qiegħda tikkunsidra l-ftehimiet tal-WTO u n-natura u l-istruttura flessibbli tagħhom, kien possibbli għall-Qorti tal-Ġustizzja li toħloq preżunzjoni konfutabbli⁵⁸ li hija għandha tirrestringi s-setgħa tagħha ta' sħarriġ ġudizzjarju. Għalhekk, l-użu tal-espressjoni “fil-prinċipju” meta l-Qorti tal-Ġustizzja tiddeciedi li ma tistħarriġx att tal-Unjoni fid-dawl tad-dritt tal-WTO. Huwa biss f'dan il-kuntest speċifiku li s-sentenza Nakajima tista' tinqara bħala li toħloq “eċċezzjoni”.

59. Tabilhaqq, Nakajima tista' hi stess tingħata interpretazzjoni usa' jew iktar restrittiva. Hija tista' faċilment tiġi limitata, kif sostnew l-istituzzjonijiet waqt is-seduta, għal sitwazzjonijiet li fihom il-legiżlatur tal-Unjoni bagħat messaggġ ċar li kellu l-intenzjoni li japplika d-dritt tal-WTO. F'dawn iċ-ċirkustanzi, ma hemm l-ebda raġuni biex il-Qorti tal-Ġustizzja tillimita s-setgħa tagħha ta'

⁵⁷ F'dan ir-rigward, ara l-konklużjonijiet tal-Avukat Ġenerali Saggio fil-kawża Il-Portugall vs Il-Kunsill (C-149/96, EU:C:1999:92, punt 20) (b'riferiment għall-aħhar premessa tad-Deċiżjoni tal-Kunsill 94/800/KE tat-22 ta' Diċembru 1994 dwar il-konklużjoni f'isem il-Komunità Ewropea, fejn għandhom x'jaqsmu affarijiet fil-kompetenza tagħha, fuq il-ftehim milhuq fil-Laqgħa ta' negozjati multilaterali fl-Urugway (1986-1994) (ĠU 1994, L 336, p. 1) dwar il-konklużjoni, mill-Unjoni, tal-ftehimiet tal-WTO, li tidher “intiża [...] biex tillimita l-effetti tal-ftehim”, qabel ma jikkonkludi li, minhabba l-obbligu tat-Trattat tal-Qorti tal-Ġustizzja li tiżgura li l-ftehimiet li jorbtu lill-Unjoni jiġu osservati, “il-Kunsill ma jistax, b'att ta' legiżlazzjoni sekondarja, jillimita l-ġurisdiżżjoni tal-Qorti tal-Ġustizzja, u lanqas jiddeciedi li jeskludi l-ġurisdiżżjoni tal-qrati nazzjonali biex japplikaw dawn il-ftehimiet”).

⁵⁸ Ara, f'dan ir-rigward, Ruiz Fabri, H., “Is There a Case – Legally and Politically – for Direct Effect of WTO Obligations?”, *European Journal of International Law*, Vol. 25(1), 2014, p. 151 sa 173, p. 152.

sħarriġ ġudizzjarju peress li ma hemm l-ebda “potenzjal ta’ imbarazzament minn deċiżjonijiet diversi minn diversi dipartimenti dwar l-istess kwistjoni”⁵⁹. Jiena nargumenta li hemm, fil-fatt, evidenza li l-Qorti tal-Ġustizzja tinterpreta din is-sentenza b’tali mod restrittiv⁶⁰.

60. Madankollu, Nakajima tista’ tinqara wkoll b’mod iktar wiesgħa, b’tali mod li jfisser li l-Qorti tal-Ġustizzja għandha twestaq sħarriġ tad-dritt sekondarju f’kull sitwazzjoni li fiha tkun f’pożizzjoni li tikkonkludi li l-leġiżlatur ma kellux l-intenzjoni li jitbiegħed mill-obbligi tiegħu tal-WTO. Hemm ukoll evidenza fil-ġurisprudenza li tissuggerixxi li din hija l-interpretazzjoni xierqa ta’ Nakajima⁶¹.

61. Jekk l-applikabbiltà ta’ Nakajima tiġi ristretta, għandu, fil-fehma tiegħi, ikun hemm lok għal sitwazzjonijiet addizzjonali li fihom il-Qorti tal-Ġustizzja tista’ tiddeċiedi li tistħarreg l-atti tal-istituzzjonijiet fid-dawl tal-impenji tal-Unjoni taħt il-ftehimiet tal-WTO. Is-sentenzi Nakajima (u Fediol) jistgħu mbagħad jitqiesu bħala mhux l-“uniċi” sitwazzjonijiet li fihom il-Qorti tal-Ġustizzja tista’ tiddeċiedi li teżercita s-setgħat ta’ sħarriġ tagħha fid-dawl tad-dritt tal-WTO.

62. Sitwazzjoni li fiha l-Qorti tal-Ġustizzja kkunsidrat li Nakajima, kemm jekk interpretata b’mod wiesa’ kif ukoll ristrett, ma kinitx tapplika kienet is-sitwazzjoni inkwistjoni f’Rusal Armenal. F’dik il-kawża, il-Qorti tal-Ġustizzja kkonkludiet li l-Artikolu 2(7) tar-Regolament Bażiku jirrappreżenta approċċ speċifiku għall-ordinament ġuridiku tal-Unjoni (tal-inqas fir-rigward tal-kwistjoni dwar kif għandhom jiġu ttrattati pajjiżi li ma għandhomx ekonomija tas-suq fir-rigward, fost elementi oħra, tal-kalkolu tal-valur normali għall-finijiet ta’ investigazzjonijiet antidumping)⁶².

63. Filwaqt li Nakajima tista’ tinqara bħala sitwazzjoni li fiha jista’ faċilment jiġi konkluż li l-Unjoni kellha l-intenzjoni li tirrispetta r-regoli tal-WTO, Rusal Armenal għandha mbagħad tinqara bħala sitwazzjoni fejn l-Unjoni setgħet riedet, iżda wkoll setgħet *ma riditx*, tibqa’ tosserva l-impenji tagħha tal-WTO. Is-sitwazzjoni tal-aħħar tiġġustifika r-restrizzjoni tal-Qorti tal-Ġustizzja tal-eżercizzju tas-setgħa tagħha ta’ sħarriġ ġudizzjarju abbażi tal-ġustifikazzjoni tan-natura u l-istruttura partikolari tas-sistema tal-WTO.

64. Għaldaqstant, fejn tapplika Rusal Armenal, Nakajima ma tapplikax.

65. Fid-dawl ta’ dak li ntqal iktar ’il fuq, għandu jiġi eżaminat jekk, f’dan il-każ, jeżistux raġunijiet sabiex il-Qorti tal-Ġustizzja toqgħod lura milli twestaq sħarriġ ġudizzjarju tal-Artikolu 2(7) tar-Regolament Bażiku fid-dawl tal-Protokoll ta’ Adeżjoni.

⁵⁹ Biex nissellef il-lingwaġġ mis-sentenza tal-Qorti Suprema tal-Istati Uniti f’*Baker vs Carr* 369 U.S. 186 (1962), p. 217.

⁶⁰ Ara, pereżempju, Rusal Armenal, il-punti 45 u 46 (li kkonstatat li l-“istandard legali rekwiżit” li jirriżulta minn Nakajima ma jiġix issodisfatt meta l-preambolu ta’ att tal-Unjoni jkun fih “biss inferenza ġenerali li l-att legali inkwistjoni kellu jiġi adottat b’kunsiderazzjoni xierqa għall-obbligi internazzjonali li dahlet għalihom l-Unjoni Ewropea”. Din il-konklużjoni tidher li ġejja wkoll mit-tentattiv fallut li Nakajima tiġi applikata barra mill-qasam partikolari tad-dritt tal-WTO. Ara, pereżempju, is-sentenza tat-13 ta’ Jannar 2015, *Il-Kunsill et vs Vereniging Milieudefensie u Stichting Stop Luchtverontreiniging Utrecht* (C-401/12 P sa C-403/12 P, EU:C:2015:4, punti 57 u 59) (li tiċhad l-applikabbiltà tal-linja ta’ ġurisprudenza ta’ Nakajima għall-obbligi partikolari assunti mill-Unjoni Ewropea taħt il-Konvenzjoni ta’ Aarhus).

⁶¹ Ara, pereżempju, is-sentenza tal-20 ta’ Jannar 2022, *Il-Kummissjoni vs Hubei Xinyegang Special Tube* (C-891/19 P, EU:C:2022:38, punti 30 u 34). F’dik is-sentenza, il-Qorti tal-Ġustizzja kkonkludiet li peress li d-dispożizzjonijiet tal-Artikolu 3 tar-Regolament Bażiku jistgħu jitqiesu li huma sostanzjalment l-istess bhal dawk tal-Artikolu 3 tal-FAD, il-Qorti tal-Ġustizzja tista’ tinterpreta tal-ewwel b’riferiment għall-interpretazzjoni mogħtija mill-Korp għas-Soluzzjoni tat-Tilwim tal-WTO lil dan tal-aħħar.

⁶² Rusal Armenal, punti 47 u 48.

B. Evalwazzjoni tal-ewwel aggravju

66. L-appellanti toffri żewġ linji ta' raġunament insostenn tal-pretensjoni tagħha li l-Qorti Ġenerali wettqet żball ta' liġi meta kkunsidrat li hija ma tistax tiddeċiedi dwar l-allegata inkompatibbiltà tal-Artikolu 2(7) tar-Regolament Bażiku mal-Artikolu 15 tal-Protokoll ta' Adeżjoni. Minn naħa, l-appellanti ssostni li Nakajima tapplika għall-kawża inkwistjoni. Min-naħa l-oħra, hija ssostni li Rusal Armenal ma tapplikax.

67. Huwa possibbli li l-analiżi tinqaleb u l-ewwel jiġi evalwat jekk Rusal Armenal tapplikax. Konstatazzjoni fl-affermattiv tkun imbagħad, kif spjegat fil-punt 64 ta' dawn il-konklużjonijiet, awtomatikament tfisser li Nakajima ma tapplikax. Madankollu, għall-finijiet ta' kompletezza, ser nevalwa ż-żewġ linji ta' hsieb b'mod separat.

68. Permezz tal-ewwel linja ta' hsieb tagħha, l-appellanti ssostni li s-sitwazzjoni tagħha hija komparabbli mas-sitwazzjoni li kienet teżisti f'Nakajima. Hija ssostni li l-Proposta tal-2001, u b'mod partikolari l-punti 54 u 55 tal-Memorandum ta' Spjegazzjoni tagħha, juru intenzjoni ċara min-naħa tal-leġiżlatur tal-Unjoni li jimplementa l-Artikolu 15(d) tal-Protokoll ta' Adeżjoni fir-Regolament Bażiku.

69. Ir-rilevanza tal-Proposta tal-2001 tista' tiġi miċhuda malajr. Jekk Nakajima tiġi interpretata b'mod restrittiv, huwa biss fejn ikun hemm indikazzjoni espressa fl-att leġiżlattiv innifsu li l-leġiżlatur tal-Unjoni kellu l-intenzjoni li jimplementa, fid-dritt tal-Unjoni, ċerti obbligi assunti taħt il-ftehimiet tal-WTO, li l-Qorti tal-Ġustizzja teżercita s-setgħa tagħha ta' sħarriġ gudizzjarju⁶³.

70. L-ebda intenzjoni bħal din li jiġi implimentat il-Protokoll ta' Adeżjoni ma tista' tintwera fir-rigward tar-Regolament Bażiku. Kif spjegaw il-Kummissjoni, l-intervenjenti, il-Parlament u l-Kunsill, kemm bil-miktub u kif ukoll waqt is-seduta, il-Proposta tal-2001 ma għandha l-ebda relazzjoni mal-proċess leġiżlattiv li wassal għall-adozzjoni tar-Regolament Bażiku, jew tabilhaqq l-Artikolu 2(7) tiegħu fil-forma applikabbli matul l-investigazzjoni sottostanti. L-appellanti ma setgħetx tikkontesta din l-ispejgazzjoni. Fl-istess ħin, la t-test, u lanqas id-dokumenti preparatorji għal dan l-att leġiżlattiv, ma jsemmu xi intenzjoni ta' implimentazzjoni tal-Artikolu 15 tal-Protokoll ta' Adeżjoni.

71. Madankollu, jekk Nakajima tiġi interpretata b'mod wiesgħa, jiġifieri li teżigi sħarriġ gudizzjarju kull meta l-Qorti tal-Ġustizzja tista' tikkonkludi li l-leġiżlatur ma riedx jitbiegħed mill-obbligi tiegħu tal-WTO, l-argument tal-appellanti dwar l-intenzjonijiet espressi fil-livell tal-WTO ma jistax jiġi kompletament skartat. Fl-istess ħin, għandu jiġi rrikonoxxut li allegata intenzjoni espressa mill-Kummissjoni f'dokument preparatorju wieħed biss, u mhux repetuta fl-att tal-Kunsill li permezz tiegħu l-Unjoni Ewropea daħlet f'impenji rispettivi taħt il-Protokoll ta' Adeżjoni, jew tabilhaqq mill-Parlament bħala koleġiżlatur, bilkemm huwa biżżejjed għal sejba konklużiva f'dan ir-rigward. Kif spjega għustament il-Kunsill waqt is-seduta, id-dikjarazzjonijiet adottati matul negozjati internazzjonali ma jistgħux, tal-inqas mhux waħedhom, jintużaw sabiex tiġi dedotta l-intenzjoni leġiżlattiva wara l-atti adottati internament mill-istituzzjonijiet.

72. L-appellanti lanqas ma setgħet tistabbilixxi xi indikazzjoni oħra tal-intenzjoni tal-leġiżlatur tal-Unjoni li ma jitbegħidx mill-Protokoll ta' Adeżjoni. Bl-istess mod, kif irrimarka l-Parlament waqt is-seduta, ir-Regolament Bażiku gie emendat diversi drabi mill-2001, jiġifieri wara li daħal

⁶³ Infakkar li Nakajima kienet tikkonċerna sitwazzjoni fejn l-intenzjoni leġiżlattiva li jiġi implimentat obbligu tad-dritt internazzjonali li jorbot lill-Unjoni kienet espressa fid-dokument stess li fittex jimplementa dan l-obbligu.

fis-sehħ il-Protokoll ta' Adeżjoni. Fl-ebda waħda minn dawn l-okkażjonijiet ma nbidel it-test tiegħu biex jirrifletti l-iskadenza tal-perijodu ta' 15-il sena msemmi fl-Artikolu 15(d) tal-Protokoll ta' Adeżjoni, u lanqas ma tista' tinstab xi indikazzjoni tal-intenzjoni li r-Regolament Bażiku jiġi aġġustat b'dan il-mod fil-premessi rilevanti jew fid-dokumenti preparatorji tal-atti li jemendawh⁶⁴.

73. Is-sitwazzjoni fil-kawża preżenti hija għalhekk differenti mis-sitwazzjoni li wasslet għas-sentenza Nakajima, iċċitata iktar 'il fuq. Ma jistax jiġi konkluż li l-leġiżlatur tal-Unjoni kellu l-intenzjoni li jimplimenta l-Protokoll ta' Adeżjoni fl-Artikolu 2(7) tar-Regolament Bażiku, u lanqas ma jista' jiġi konkluż li ma kellux l-intenzjoni li jitbiegħed minnu permezz ta' din id-dispożizzjoni.

74. Għalhekk, il-Qorti Ġenerali ma żbaljatx fil-konstatazzjoni tagħha fil-punt 64 tas-sentenza appellata.

75. Dan iwassalni għat-tieni linja ta' hsieb tal-appellanti, li skontu l-Qorti Ġenerali żbaljat meta kkonstatat li Rusal Armenal tapplika f'dan il-każ u jwassal għall-konklużjoni li n-natura speċifika tal-Artikolu 2(7) tar-Regolament Bażiku tapplika wkoll għaċ-Ċina wara l-iskadenza tal-perijodu li jinsab fl-Artikolu 15(d) tal-Protokoll ta' Adeżjoni.

76. Tabilhaqq, jekk jista' jiġi konkluż li l-Artikolu 2(7) tar-Regolament Bażiku jikkostitwixxi reġim speċifiku, li l-leġiżlatur tal-Unjoni adotta għall-kalkolu tal-valur normali fir-rigward tal-importazzjonijiet miċ-Ċina, kif ġara fir-rigward tal-importazzjonijiet mill-Armenja f'Rusal Armenal, allura s'tharriġ gudizzjarju ma huwiex iġġustifikat.

77. Fis-sentenza Rusal Armenal, il-Qorti tal-Ġustizzja kkunsidrat jekk l-Artikolu 2(7) tar-Regolament (KE) Nru 384/96 (fil-verżjoni tar-Regolament Bażiku applikabbli dak iż-żmien), moqri flimkien mal-premessi tiegħu, għandux jinftiehem bħala li huwa intiż sabiex jimplimenta ċerti obbligi li jirriżultaw mill-FAD.

78. Ir-raġunament f'dik is-sentenza jista' jiġi mqassar fi tliet stadji. L-ewwel, il-Qorti tal-Ġustizzja kkunsidrat jekk il-premessa 5 tar-Regolament Nru 384/96, li tispjega li l-"lingwa" tal-FAD tal-WTO "il-ġdid" "għandha tingieb fil-leġislazzjoni tal-Komunità sa fejn ikun possibbli", kinitx preċiża biżżejjed sabiex titqies bħala espressjoni tal-intenzjoni tal-leġiżlatur tal-Unjoni li jimplimenta dan il-ftehim fid-dritt tal-Unjoni. Hija kkonkludiet fin-negattiv⁶⁵. It-tieni, il-Qorti tal-Ġustizzja kkunsidrat speċifikament l-Artikolu 2(7) tar-Regolament Nru 384/96. Hija rrilevat li mill-premessa 7 ta' dan ir-regolament jirriżulta li l-leġiżlatur tal-Unjoni kien ipprova jintroduċi "sistema speċjali li tistabbilixxi regoli dettaljati għall-kalkolu tal-valur normali

⁶⁴ L-Artikolu 2(7)(a) u (b) sab postu fir-Regolament tal-Kunsill (KE) Nru 384/96 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea (ĠU Edizzjoni Speċjali bil-Malti, Kapitolu 11, Vol. 10, p. 45), mill-emenda ta' dan tal-aħħar fl-1998 permezz tar-Regolament tal-Kunsill (KE) Nru 905/98 tas-27 ta' April 1998 (ĠU Edizzjoni Speċjali bil-Malti, Kapitolu 11, Vol. 10, p. 111). L-Artikolu 2(7)(b) f'dik il-verżjoni kien diġà jirreferi espressament għaċ-Ċina, flimkien mar-Russja. Fl-2000, bir-Regolament tal-Kunsill (KE) Nru 2238/2000 tad-9 ta' Ottubru 2000 (ĠU Edizzjoni Speċjali bil-Malti, Kapitolu 11, Vol. 10, p. 116), ġew miżjuda tliet pajjiżi ohra mal-Artikolu 2(7)(b) – l-Ukraina, il-Vjetnam u l-Każakistan. Fl-2002, bir-Regolament tal-Kunsill (KE) Nru 1972/2002 tal-5 ta' Novembru 2002 (ĠU Edizzjoni Speċjali bil-Malti, Kapitolu 11, Vol. 10, p. 132), ir-Russja tħassret mit-test tal-Artikolu 2(7)(b). L-Ukraina segwiet bl-istess mod fl-2005, b'emenda permezz tar-Regolament (KE) 2117/2005 tal-21 ta' Diċembru 2005 (ĠU 2006, L 175M, p. 287). Bidliet iktar tard għar-Regolament Bażiku (ta' dak iż-żmien), inkluzi l-kodifikazzjonijiet fl-2009 (ir-Regolament tal-Kunsill (KE) Nru 1225/2009 tat-30 ta' Novembru 2009 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Komunità Ewropea (ĠU 2009 L 343, p. 51)) u fl-2016 (ir-Regolament 2016/1036), ma emendawx l-Artikolu 2(7)(b), u lanqas inkludew iċ-Ċina, sakemm il-metodoloġija ta' "distorsjonijiet sinifikanti" ġiet introdotta permezz tar-Regolament (UE) 2017/2321 tal-Parlament Ewropew u tal-Kunsill tat-12 ta' Diċembru 2017 li jemenda r-Regolament (UE) 2016/1036 dwar il-protezzjoni kontra l-importazzjonijiet li huma l-oġġett ta' dumping minn pajjiżi mhux membri tal-Unjoni Ewropea u r-Regolament (UE) 2016/1037 dwar il-protezzjoni kontra importazzjonijiet sussidjati minn pajjiżi li mhumiex membri tal-Unjoni Ewropea (ĠU 2017, L 338, p. 1).

⁶⁵ Rusal Armenal, punt 52.

għall-importazzjonijiet minn pajjiżi li ma għandhomx ekonomija tas-suq”, li jiddevja mir-regoli ordinarji li jinsabu fl-Artikolu 2(1) sa (6) tar-Regolament Nru 384/96 għall-kalkolu tal-valur normali⁶⁶. Fl-aħħar, il-Qorti nnotat li l-FAD ma fih l-ebda regoli speċifiċi għall-pajjiżi li ma għandhomx ekonomija tas-suq. Għalhekk, ma setgħet tiġi stabbilita l-ebda korrelazzjoni bejn l-Artikolu 2(7) tar-Regolament Nru 384/96 u l-Artikolu 2 tal-FAD⁶⁷. Għalhekk, il-Qorti tal-Ġustizzja kkonkludiet li s-sistema li tinsab fl-Artikolu 2(7) tar-Regolament Nru 384/96 tikkostitwixxi “l-espressjoni tar-rieda tal-legiżlatur tal-Unjoni li jadotta, f’dan il-qasam, approċċ speċifiku għall-ordinament ġuridiku tal-Unjoni”⁶⁸.

79. Dan ir-raġunament jista’ jiġi traspost awtomatikament għas-sitwazzjoni fil-kawża preżenti?

80. L-ewwel, ir-Regolament Nru 384/96 (il-verżjoni tar-Regolament Bażiku applikabbli f’Rusal Armenal) ġie ssostitwit l-ewwel bir-Regolament Nru 1225/2009 u mbagħad bir-Regolament 2016/1036 (li huwa applikabbli fil-kawża preżenti). It-tieni, Rusal Armenal kienet tikkonċerna importazzjonijiet mill-Armenja, u mhux miċ-Ċina. Il-Qorti tal-Ġustizzja għalhekk evalwat il-possibbiltà ta’ sħarriġ tar-Regolament Nru 384/96 fid-dawl tal-FAD, iżda mhux fid-dawl tal-Protokoll ta’ Adeżjoni.

81. Jiena tal-fehma li s-sentenza Rusal Armenal ma tistax tiġi awtomatikament trasposta għal din il-kawża. Madankollu, fil-fehma tiegħi, is-sistema ta’ dumping għall-importazzjonijiet miċ-Ċina tista’ tiġi kkaratterizzata bħala għażla legiżlattiva speċifika għall-Unjoni billi tuża l-istess loġika bħal dik adottata mill-Qorti tal-Ġustizzja fis-sentenza Rusal Armenal.

82. Fir-rigward tal-ewwel differenza bejn dawn iż-żewġ sitwazzjonijiet, id-dispożizzjonijiet rilevanti tar-Regolament Bażiku applikabbli fis-sentenza Rusal Armenal u dik applikabbli fil-kawża preżenti ma jvarjawx minn xulxin, ħlief f’xi aspetti li huma irrilevanti għal din id-diskussjoni. Barra minn hekk, il-premessa 5 tar-Regolament Nru 384/96, li ġiet irriveduta fis-sentenza Rusal Armenal, tipprovdi li hija fittxet li tintroduċi l-FAD fil-legiżlazzjoni sekondarja tal-Unjoni “sa fejn ikun possibbli” [“as far as possible”]. Għall-kuntrarju, il-premessa 3 tar-Regolament 2016/1036 tiddikjara li l-lingwa tal-FAD għandha tkun riflessa fil-legiżlazzjoni tal-Unjoni “sa fejn ikun possibbli” [“to the best extent possible”]⁶⁹. Ma narax xi differenza importanti bejn iż-żewġ verżjonijiet. Għalhekk, huwa possibbli li ssir l-istess konkluzjoni bħal dik tas-sentenza Rusal Armenal: li l-Unjoni Ewropea kellha l-intenzjoni li tapplika l-FAD, iżda mhux neċessarjament id-dispożizzjonijiet kollha tagħha.

83. It-tieni differenza bejn is-sitwazzjoni f’Rusal Armenal u f’din il-kawża tista’ tinsab fil-fatt li, din id-darba, huwa protokoll ta’ adeżjoni ta’ membru (prinċipali) tal-WTO, li huwa mitlub bħala l-parametru ta’ sħarriġ tal-validità tar-Regolament Bażiku, u mhux il-FAD.

84. Din id-differenza tista’ tkun rilevanti b’diversi modi. Minn naħa, l-argument użat f’Rusal Armenal li l-FAD ma fih l-ebda dispożizzjoni relatata ma’ pajjiżi li ma għandhomx ekonomija tas-suq, li jfisser li l-Artikolu 2(7) tar-Regolament Bażiku ma jistax jitqies bħala l-implimentazzjoni tiegħu, ma huwiex applikabbli jekk il-Protokoll ta’ Adeżjoni huwa tabilhaqq użat bħala l-kriterju għall-istħarriġ. B’mod speċifiku, l-Artikolu 15(d) tal-Protokoll ta’ Adeżjoni juża l-kliem “ekonomija tas-suq”, u jipprovdi, taht l-Artikolu 15(a) tiegħu, għall-għażla ta’

⁶⁶ *Ibid.*, punt 47.

⁶⁷ *Ibid.*, punt 50.

⁶⁸ *Ibid.*, punti 47 sa 50 u 53.

⁶⁹ Din id-differenza tinsab fil-verżjoni Germaniża, Olandiża u Taljana, din ma tinsabx fil-verżjoni Spanjola, Franċiża u Portugiża.

trattament iddifferenzjat ta' importazzjonijiet miċ-Ċina taht ċerti kundizzjonijiet⁷⁰. Dan huwa argument favur il-konstatazzjoni tal-Artikolu 2(7)(b) tar-Regolament Bażiku, u l-metodoloġija applikata taht l-Artikolu 2(7)(a) tiegħu, dwar il-kalkolu tal-valur normali għall-pajjiżi li ma għandhomx ekonomija tas-suq, bħala implimentazzjoni tal-Protokoll ta' Adeżjoni għall-każ speċifiku taċ-Ċina.

85. Min-naħa l-oħra, filwaqt li l-premessi tar-Regolament Bażiku (fil-verżjonijiet differenti tiegħu) talbu għal aġġustamenti għall-FAD “sa fejn ikun possibbli”, saħansitra ma hemm ebda premessa li ssemmi l-Protokoll ta' Adeżjoni. Dan huwa argument favur il-konklużjoni li s-sistema għall-kalkolu tal-valur normali għall-importazzjonijiet miċ-Ċina hija speċifika għall-ordinament ġuridiku tal-Unjoni u ma hijiex intiża għall-implimentazzjoni ta' dan il-protokoll.

86. Jekk, barra minn hekk, jittieħdu inkunsiderazzjoni l-argumenti tal-istituzzjonijiet waqt is-seduta, li skonthom it-trattament speċifiku tal-Unjoni fir-rigward taċ-Ċina kien tali qabel is-sħubija ta' din tal-aħħar fil-WTO u ma nbidilx wara, inkun inklinat li ninterpreta l-Artikolu 2(7) tar-Regolament Bażiku bħala sistema speċifika għall-Unjoni Ewropea fir-rigward taċ-Ċina, minkejja l-preżenza u n-natura vinkolanti tal-Protokoll ta' Adeżjoni.

87. Din il-konklużjoni tiġġustifika d-deċiżjoni tal-Qorti Ġenerali li ma teżerċitax is-setgħat tagħha ta' sħarriġ ġudizzjarju.

88. Barra minn hekk, bħall-FAD, il-Protokoll ta' Adeżjoni jiffirma parti integrali mill-ftehimiet tal-WTO⁷¹. Bħala tali, għandu jiġi ttrattat bħal kull parti oħra ta' dawk il-ftehimiet. Kif ikkonfermat kemm fil-livell tal-Qorti Ġenerali⁷² kif ukoll waqt is-seduta f'din il-kawża, l-appellanti ma tikkontestax dan. Għalhekk, in-natura flessibbli tas-sistema tal-WTO użata bħala ġustifikazzjoni għal trażżin ġudizzjarju hija applikabbli wkoll fir-rigward tal-Protokoll ta' Adeżjoni.

89. Fl-aħħar, hemm preċedent ċar u recenti dwar l-applikabbiltà tal-logika Rusal Armenal għall-importazzjonijiet miċ-Ċina. Mingħajr ma dahlet fid-differenzi possibbli bejn il-pożizzjonijiet tal-Armenja u ċ-Ċina, fis-sentenza tagħha Zhejiang Jiuli Hi-Tech Metals vs Il-Kummissjoni, il-Qorti tal-Ġustizzja bbażat ruħha fuq Rusal Armenal⁷³. Rinfaccata b'argumenti prattikament identiċi għal dawk imqajma mill-appellanti f'din il-kawża, il-Qorti tal-Ġustizzja kkonkludiet li l-Artikolu 15 tal-Protokoll ta' Adeżjoni ma tistax tiġi invokata sabiex tiġi kkontestata l-validità tar-regolament ta' implementazzjoni li japplika l-Artikolu 2(7) tar-Regolament Bażiku għal importazzjonijiet miċ-Ċina, peress li dan l-artikolu jikkostitwixxi l-espressjoni ta' approċċ speċifiku tal-Unjoni⁷⁴.

⁷⁰ Kif tosserva Zang, “l-adeżjonijiet preċedenti kollha għall-GATT 1947 minn ekonomiji mhux tas-suq, jiġifieri, il-Polonja, ir-Rumanija u l-Ungerija — raw dispożizzjonijiet simili għal dawk taht l-Artikolu 15; madankollu, l-ebda wiehed minnhom ma għamel riferiment esplicitu għall-kundizzjonijiet tal-ekonomija tas-suq jew mhux tas-suq. Għalhekk [...] l-Artikolu 15 hija l-ewwel dispożizzjoni tal-WTO li esplicitament tuża dawn il-kunċetti.” Zang, M.Q., “The WTO contingent trade instruments against China: what does accession bring?”, *International and Comparative Law Quarterly*, Vol. 58, April 2009, p. 321 sa 351, p. 324 sa 325.

⁷¹ Ara, pereżempju, il-punt 1.2 tal-Parti I tal-Protokoll ta' Adeżjoni taċ-Ċina (li jiddikjara li l-protokoll “għandu jkun parti integrali mill-ftehim tal-WTO”. B'analoġija, ara wkoll is-sentenzi tad-19 ta' Settembru 2019, Zhejiang India Pipeline Industry vs Il-Kummissjoni (T-228/17, EU:T:2019:619, punt 97) (li kkonstatat li “l-Protokoll ta' adeżjoni taċ-Ċina għall-WTO jikkostitwixxi parti mill-ftehimiet kollha konklużi fil-kuntest tal-WTO”) u tal-5 ta' Mejju 2021, Acron *et vs* Il-Kummissjoni (T-45/19, mhux ippubblikata, EU:T:2021:238, punt 105) (li qieset il-Protokoll ta' Adeżjoni tar-Russja bħala parti integrali mill-ftehim tal-WTO). Għandu jiġi enfasizzat li dan it-trattament ma huwiex uniku għall-protokoll ta' adeżjoni, peress li l-Artikolu II(2) tal-ftehim tal-WTO jispeċifika li l-ftehimiet u l-istrumenti legali assoċjati inkluzi fl-Annessi 1, 2 u 3 ta' dak il-ftehim “huma partijiet integrali” minnu.

⁷² Sentenza appellata, punt 63 (li jispeċja li “ir-rikorrenti fis-seduta kkonfermat li ma sostniex li l-ftehimiet tal-WTO jew il-Protokoll ta' Adeżjoni kellhom effett dirett b'mod ġenerali”).

⁷³ Sentenza tal-5 ta' Mejju 2022 (C-718/20 P, EU:C:2022:362).

⁷⁴ *Ibid.*, punti 88, 89 u 91.

90. Ċertament, Zhejiang Jiuli Hi-Tech Metals vs Il-Kummissjoni kienet tikkonċerna ċirkustanzi fattwali li kienu xi ftit differenti minn dawk inkwistjoni fil-kawża preżenti. B'differenza minn dan il-każ, l-investigazzjoni sottostanti nbdiet qabel l-iskadenza tal-perijodu ta' 15-il sena li jinsab fl-Artikolu 15(d) tal-Protokoll ta' Adeżjoni⁷⁵.

91. Madankollu, il-konklużjoni milhuqa mill-Qorti tal-Ġustizzja f'din is-sentenza hija trasversali pjuttost milli speċifika għall-fatti: il-loġika ta' Rusal Armenal għandha titqies li tapplika għall-Artikolu 2(7) tar-Regolament Bażiku b'mod ġenerali⁷⁶, u mhux biss fir-rigward tal-qafas fattwali u legali partikolari li fih ġiet deċiża dik is-sentenza. Ma hemm l-ebda indikazzjoni li l-Qorti tal-Ġustizzja fis-sentenza Zhejiang Jiuli Hi-Tech Metals vs Il-Kummissjoni qieset iż-żmien tal-bidu tal-investigazzjoni inkwistjoni bħala rilevanti.

92. Waqt is-seduta, l-appellanti ma setgħetx tispjega kif din id-differenza fiz-żmien kienet twassal għal konklużjoni differenti, b'tali mod li, f'dan il-każ, l-Artikolu 2(7) tar-Regolament Bażiku ma jibqax jirrappreżenta sistema li hija speċifika għall-ordinament ġuridiku tal-Unjoni.

93. Għalhekk, anke wara Diċembru 2016, l-Artikolu 2(7) tar-Regolament Bażiku għandu jitqies bħala sistema speċifika għall-ordinament ġuridiku tal-Unjoni u li jipprovdi għal trattament iddifferenzjat għall-kalkolu tal-valur normali għall-importazzjonijiet għal numru ta' pajjiżi, inkluża ċ-Ċina.

94. Madankollu, il-konklużjoni li l-Artikolu 2(7) tar-Regolament Bażiku, kif applikat għall-importazzjonijiet miċ-Ċina, jikkostitwixxi sistema li hija speċifika għall-ordinament ġuridiku tal-Unjoni ma timplikax, fiha nnifisha, li din is-sistema tikser l-Artikolu 15 tal-Protokoll ta' Adeżjoni. Din tfisser biss li l-Qorti tal-Ġustizzja tista' tiddeċiedi li toqgħod lura milli teżerċita s'tharriġ ġudizzjarju tal-kompatibbiltà tal-ewwel ma' dik tal-aħħar.

95. Għaldaqstant, għandu jiġi konkluż li n-natura speċifika tad-dritt tal-Unjoni tal-Artikolu 2(7) tar-Regolament Bażiku hija raġuni għall-Qorti tal-Ġustizzja biex toqgħod lura milli tistharreġ atti tal-istituzzjonijiet fir-rigward tal-Protokoll ta' Adeżjoni, qabel jew wara l-iskadenza tal-perijodu li jinsab fl-Artikolu 15(d) tiegħu. Għal din l-istess raġuni, ma hijiex il-Qorti tal-Ġustizzja li għandha tinterpreta l-effetti tal-Artikolu 15(d) tal-Protokoll ta' Adeżjoni sabiex tistabbilixxi jekk din id-dispożizzjoni baqgħatx, u jekk iva liema partijiet, wara l-11 ta' Diċembru 2016, u jekk dawn

⁷⁵ *Ibid.*, punt 18 (li jispjega li l-Kummissjoni bdiet ir-rieżami ta' skadenza inkwistjoni fl-10 ta' Diċembru 2016).

⁷⁶ Din l-interpretazzjoni ta' Rusal Armenal bħala sentenza li tikkaratterizza s-sistema kollha stabbilita taht l-Artikolu 2(7) tar-Regolament Bażiku bħala għażla legiżlattiva speċifika għall-Unjoni fir-rigward tal-pajjiżi indikati f'dak l-artikolu tgħin biex jitwarrbu differenzi oħra bejn dak il-każ u dan preżenti. Jiġifieri, l-Armenja kienet elenkata fl-Artikolu 2(7)(a) tar-Regolament Bażiku fost pajjiżi li ma għandhomx ekonomija tas-suq li għalihom dejjem kienet applikata l-metodoloġija tal-"pajjiż analogu". Min-naha tagħha, iċ-Ċina hija elenkata fis-subparagrafu (b) tal-Artikolu 2(7) tar-Regolament Bażiku, li jehtieg l-użu tal-metodoloġija tal-pajjiż analogu kull meta l-produttur esportatur li kkoopera inkwistjoni ma jistax juri li "jipprevalixxu kondizzjonijiet tal-ekonomija tas-suq [stabbiliti fil-punt (c) ta' dik id-dispożizzjoni] għal dan il-produttur [...] fir-rigward tal-manifattura u l-bejgħ tal-prodott simili konċernat".

il-partijiet li kien għad fadal, jekk inhu l-każ, ippermettewx xorta waħda lill-Kummissjoni tuża l-metodologija tal-pajjiż analogu għall-kalkolu tal-valur normali għall-importazzjonijiet minn produtturi Ċinizi bħall-appellanti⁷⁷.

96. Minn dan isegwi li ma hemm ebda raġuni biex jiġi kkunsidrat li l-Qorti Ġenerali wettqet żball fil-konkluzjoni tagħha fil-punt 65 tas-sentenza appellata.

97. Fl-aħħar nett, ser nikkunsidra fil-qosor l-argument sussidjarju mqajjem mill-appellanti, dwar l-allegata preżenza tat-“tiolet eċċezzjoni”, distinta minn dawk li jirriżultaw f’Nakajima u Fediol. Fir-rigward ta’ dan l-argument, l-appellanti terġa’ tinvoka l-Proposta tal-2001, billi ssostni li huwa rilevanti li jiġi konkluż li l-Artikolu 2(7) tar-Regolament Bażiku, li kien jeżisti qabel dik il-proposta, għandu jinftehem li ma għadux japplika għall-importazzjonijiet miċ-Ċina mill-11 ta’ Diċembru 2016.

98. Kif diġà spjegajt, fil-prinċipju, ma nara l-ebda raġuni għalfejn il-Qorti tal-Ġustizzja ma għandhiex tiddeċiedi f’sitwazzjonijiet oħra, differenti minn dawk fis-sentenza Nakajima jew Fediol, li twettaq sħarriġ ġudizzjarju fid-dawl tad-dritt tal-WTO. Deciżjoni bħal din tkun teħtieġ li tkun motivata minn evalwazzjoni li huwa ċar li l-legiżlatur tal-Unjoni ma kellux l-intenzjoni li jitbiegħed mid-dritt tal-WTO. Madankollu, ikolli nammetti li, anki bl-aħjar intenzjonijiet, għandi nsib diffikultà biex nifhem kif preċiżament il-proposta tal-appellanti tat-“tiolet eċċezzjoni” topera, jew kif inhi differenti minn dik f’Nakajima.

99. B’ċertu livell ta’ immaġinazzjoni, l-uniku mod kif nista’ nifhem l-ispejgazzjonijiet tal-appellanti, bil-miktub u waqt is-seduta, huwa li l-eċċezzjoni ma tirrelatax mal-kwistjoni tan-nuqqas ta’ applikabbiltà tal-Artikolu 2(7) tar-Regolament Bażiku minhabba n-nuqqas ta’ konformità tiegħu mal-Protokoll ta’ Adeżjoni, iżda tirrelata minflok mal-obbligu ta’ interpretazzjoni konformi. Madankollu, kif ġustament enfasizzat il-Kummissjoni waqt is-seduta, il-kwistjoni tal-aħħar, imqajma wkoll (u miċhuda) fl-ewwel istanza, ma ġietx appellata⁷⁸. Għaldaqstant, il-Qorti tal-Ġustizzja hija prekluziva milli tikkunsidra din l-argumentazzjoni⁷⁹.

⁷⁷ Għall-kompletezza, għandi nżid li, sa issa, ma hemm l-ebda deciżjoni mill-Korp għas-Soluzzjoni tat-Tilwim tal-WTO dwar l-effett tal-iskadenza tal-perijodu ta’ żmien li jinsab fl-Artikolu 15(d) tal-Protokoll ta’ Adeżjoni u l-possibbiltà, sussegwentement, li tintuża metodologija li ma hijiex ibbażata fuq paragon strett mal-prezzijiet jew l-ispejjeż domestiċi fiċ-Ċina, kemm jekk tkun abbażi tal-Protokoll ta’ Adeżjoni u kemm tal-FAD. Tabilhaqq, filwaqt li ċ-Ċina bdiet tilwima kontra l-Unjoni immedjatament wara l-iskadenza tal-perijodu li jinsab fil-Protokoll, f’Ġunju 2019, hija talbet is-sospensjoni ta’ dik it-tilwima. Il-mandat tal-Bord ikkostitwit għat-tilwima fl-Unjoni Ewropea – Metodologiji ta’ Tqabbil tal-Prezzijiet (WT/DS516), li kienet tikkonċerna preċiżament dik il-kwistjoni, skada fil-15 ta’ Ġunju 2020 (ara n-Nota tas-Segretarjat tal-WTO tal-istess jum, WT/DS516/14). Għal iktar dettall, ara Zhou, W. u Qu, X., “Confronting the ‘Non-Market Economy’ Treatment: The Evolving World Trade Organisation Jurisprudence on Anti-Dumping and China’s Recent Practices”, *Journal of International Dispute Settlement*, Vol. 13(3), 2022, p. 1–22, p. 6-7. Fl-istess hin, il-fehmiet akkademici dwar l-effetti tal-iskadenza jvarjaw. Xi whud jissuggerixxu li xejn ma nbidel, peress li huwa biss l-Artikolu 15(a)(ii) li skada, u l-Artikolu 15(a) u (a)(i) thalla mhux mittiefes, iżda b’hekk inqaleb l-oneru tal-prova meħtieġ biex titbiegħed mir-regoli għall-kalkolu tal-valur normali li jinsabu fl-Artikolu 2 tal-FAD. Oħrajn huma tal-opinjoni li l-iskadenza tal-Artikolu 15(a)(ii) taffettwa s-subparagrafu (a) kollu. Madankollu, oħrajn, bħall-appellanti, iqsu li mill-iskadenza ta’ dak il-perijodu ta’ żmien, iċ-Ċina għandha tiġi kkunsidrata bħala pajjiż b’ekonomija tas-suq mingħajr ebda kundizzjonijiet. Ara, *inter alia*, Graafsma, F., Kumashova, E., “In re China’s Protocol of Accession and the Anti-Dumping Agreement: Temporary Derogation or Permanent Modification?”, *Global Trade and Customs Journal*, Vol. 9(4), 2014, p. 154-159; Lee, J., “China’s Nonmarket Economy Treatment and US Trade Remedy Actions”, *Journal of World Trade*, Vol. 51(3), 2017, p. 495-516; Suse A., “Old Wine in a New Bottle: the EU’s Response to the Expiry of Section 15(a)(ii) of China’s WTO Protocol of Accession”, *Journal of International Economic Law*, Vol. 20(4), 2017, p. 951-977; u “China: NME at the Gates? Article 15 of China’s WTO Accession Protocol: A multi-perspective analysis”, Dokument ta’ Ricerka, Istitut Ewropew għall-Istudji Asjatici, Brussell, 2016.

⁷⁸ Sentenza appellata, punt 68. Madankollu, insibha stramba li l-Qorti Ġenerali tqis li interpretazzjoni konformi ma hijiex possibbli qabel ma tistabbilixxi r-riżultat li tali interpretazzjoni twassal għalih.

⁷⁹ Kif jirriżulta mill-Artikolu 169(2) tar-Regoli tal-Proċedura tal-Qorti tal-Ġustizzja (li jeżiġi li appell għandu jindika b’mod preċiż l-elementi kkontestati tas-sentenza li l-appellanti titlob li tannulla kif ukoll l-argumenti ta’ liġi mressqa speċifikament insostenn tal-appell). Ara wkoll, f’dan is-sens, is-sentenza tad-19 ta’ Settembru 2013, EFIM vs Il-Kummissjoni (C-56/12 P, mhux ippubblikata, EU:C:2013:575, punt 97) (li tiċhad bħala inammissibbli fl-appell argument li ma jikkontestax il-konkluzjonijiet milhuqa mill-Qorti Ġenerali).

100. Madankollu, nixtieq nesprimi l-opinjoni tiegħi li l-istess raġunijiet li jsostnu li l-Qorti tal-Ġustizzja għandha tillimita s-setgħa tagħha ta' stharrig ġudizzjarju, għandhom japplikaw bl-istess mod għall-obbligu tal-Qorti tal-Ġustizzja li tinterpreta d-dritt tal-Unjoni (hawnhekk, ir-Regolament Baziku) f'konformità mad-dritt tal-WTO (hawnhekk, il-Protokoll ta' Adeżjoni). Kif jinftiehem fil-parti interna tal-ordinament ġuridiku tal-Unjoni, l-obbligu ta' interpretazzjoni konformi jeżiġi li l-qorti li tinterpreta tagħmel dak kollu possibbli biex issib soluzzjoni li tikkonforma mar-regola legali tal-Unjoni li fir-rigward tagħha tinterpreta regola ta' dritt nazzjonali⁸⁰.

101. F'sitwazzjoni bħal dik fil-kawża preżenti, ir-rekwiżit li jsir dak kollu possibbli biex jiġi interpretat id-dritt tal-Unjoni fid-dawl tad-dritt tal-WTO jaqa', madankollu, fuq il-Qorti tal-Ġustizzja, bl-uniku limitu f'dan ir-rigward ikun li ma tinterpretax id-dritt tal-Unjoni "*contra legem*". Jekk l-interpretazzjoni tal-Qorti tal-Ġustizzja tad-dritt tal-WTO imbagħad tkun differenti minn dik tal-legiżlatur tal-Unjoni, jew jekk il-legiżlatur fil-fatt xtaq jitbiegħed mid-dritt tal-WTO, iżda dan ma jesprimihx b'mod ċar (li ma għandux ikun sorprendenti), l-interpretazzjoni konformi tagħlaq il-bieb għad-diskrezzjoni meħtieġa biex il-fergħa politika jkollha għad-dispożizzjoni tagħha dawk il-karatteristiċi kollha tad-DSU li jippermettu manuvri politici. Dan imur kontra l-loġika tal-ġustifikazzjoni għat-trażzin tas-setgħa ta' stharrig ġudizzjarju tal-Qorti tal-Ġustizzja.

102. Konsegwentement, fil-fehma tiegħi ma hemm xejn hażin fil-konstatazzjoni tal-Qorti Generali fil-punt 74 tas-sentenza appellata.

VII. Konkluzjoni

103. Abbażi ta' dak li ntqal iktar 'il fuq, nipproponi li l-Qorti tal-Ġustizzja tiċhad l-ewwel aggravju.

⁸⁰ Ara, pereżempju, is-sentenzi tal-5 ta' Ottubru 2004, Pfeiffer *et* (C-397/01 sa C-403/01, EU:C:2004:584, punt 119), u tal-24 ta' Jannar 2012, Dominguez (C-282/10, EU:C:2012:33, punt 27). Fis-sentenza tas-17 ta' April 2018, Egenberger (C-414/16, EU:C:2018:257, punt 73 u l-ġurisprudenza ċċitata), il-Qorti tal-Ġustizzja għalhekk hteġet li qorti nazzjonali ma tapplikax il-ġurisprudenza nazzjonali eżistenti li tirrikjedi li dik il-qorti "tikkunsidra li hija tinsab fl-impossibbiltà li tinterpreta dispożizzjoni nazzjonali b'mod konformi mad-dritt tal-Unjoni".